

शिष्यस्य नियमाः ।

अग्नीन्धनं भैक्षचर्यामधःशय्यां गुरोर्हितम् ।
आसमावर्तनात्कुर्यात्कृतोपनयनो द्विजः ॥ १०८ ॥
सेवेतेमांस्तु नियमान्ब्रह्मचारी गुरौ वसन् ।
सन्नियम्येन्द्रिग्रामं तपोवृद्धार्थमात्मनः ॥ १०९ ॥
नित्यं स्नात्वा शुचिः कुर्याद्विषिपितृतर्पणम् ।
देवताभ्यर्चनं चैव समिदाधानमेव च ॥ ११० ॥
वर्जयेन्मधु मांसं च गन्धं माल्यं रसान्निव्रजः ।
शुक्तानि यानि सर्वाणि प्राणिनां चैव हिंसनम् ॥ १११ ॥
अभ्यङ्गमञ्जनं चाक्षणोरुपानच्छत्रधारणम् ।
कामं क्रोधं च लोभं च नर्तनं गीतवादनम् ॥ ११२ ॥
द्यूतञ्च जनवादं च परिवादं तथानृतम् ।
स्त्रीणां च प्रेक्षणालम्भमुपघातं परस्य च ॥ ११३ ॥
एकः शयीत सर्वत्र न रेतः स्कन्दयेत्कचित् ।
कामाद्वि स्कन्दयन्नेतो हिनस्ति व्रतमात्मनः ॥ ११४ ॥
उदकुंभं सुमनसो गोशकुन्मृत्तिकाकुशान् ।
आहरेद्यावदर्थानि भैक्षं चाहरहश्चरेत् ॥ ११५ ॥
वेदयज्ञैरहीनानां प्रशस्तानां स्वकर्मसु ।
ब्रह्मचार्याहरेद्भैक्षं गृहेभ्यःप्रयतोऽन्वहम् ॥ ११६ ॥
गुरोः कुले न भिक्षेत न ज्ञातिकुलबन्धुषु ।
अलाभे त्वन्यगेहानां पूर्वं पूर्वं विवर्जयेत् ॥ ११७ ॥
सर्वं वापि चरेद्ग्रामं पूर्वोक्तानामसम्भवे ।
नियम्य प्रयतो वाचमभिशस्तांस्तु वर्जयेत् ॥ ११८ ॥
दूरादाहृत्य समिधः संनिदध्याद्विहायसि ।
सायंप्रातश्च जुहुयात्ताभिरग्निमतन्द्रितः ॥ ११९ ॥
चोदितो गुरुणा नित्यमप्रचोदित एव वा ।
कुर्यादध्ययने यत्नमाचार्यस्य हितेषु च ॥ १२० ॥
ब्रह्मारम्भेऽवसाने च पादौ ग्राह्यौ गुरोः सदा ।
संहृत्य हस्तावध्येयं स हि ब्रह्मांजलिः स्मृतः ॥ १२१ ॥
व्यत्यस्तपाणिना कार्यमुपसंग्रहणं गुरोः ।

सव्येन सव्यः स्पष्टव्यो दक्षिणेन च दक्षिणः ॥ ७२ ॥
 अभिवादनशीलस्य नित्यं वृद्धोपसेविनः ।
 चत्वारि तस्य वर्धन्ते आयुर्विद्या यशो बलम् ॥ १२१ ॥
 लौकिकं वैदिकं वापि तथाध्यात्मिकमेव च ।
 आददीत यतो ज्ञानं तं पूर्वमभिवादयेत् ॥ ११७ ॥
 अध्येष्यमाणस्त्वाचान्तो यथाशास्त्रमुदङ्मुखः ।
 ब्रह्मांजलिकृतोऽध्याप्यो लघुवासा जितेन्द्रियः ॥ ७० ॥
 ब्रह्मणः प्रणवं कुर्यादादावन्ते च सर्वदा ।
 स्रवत्यनोङ्कृतं पूर्वं पुरस्ताच्च विशीर्यति ॥ ७४ ॥
 पादप्रक्षालनं स्नानमभ्यङ्गं दन्तधावनम् ।
 मूत्रं निष्ठीवनं क्षौरं शयनं स्त्रीनिषेवनम् ॥ ८५ ॥
 वीरासनं सुदुर्वाक्यं शासनं हास्यरोदनम् ।
 केशमोचनमुष्णीषं कञ्चुकं नम्रतां तथा ॥ ८६ ॥
 पादप्रसारणं वादं कलहं दूषणं प्रिये ।
 अङ्गभङ्गाङ्गवाद्यादिकरास्फालनधूननम् ॥ ८७ ॥
 द्यूतकौतुकमल्लादियुद्धतृत्यादि चाम्बिके ।
 गुरुयोगिमहासिद्धिपीठक्षेत्राश्रमेषु च ।
 नाचरेदाचरन्मोहाद्देवताशापमाप्नुयात् ॥ ८८ ॥
 स्थानान्तरगताचार्ये व्यसने विषमे स्थिते ।
 श्रीगुरुं न त्यजेत् क्वापि तदादिष्टो व्रजेत् प्रिये ॥ १०० ॥
 पश्चात्पदेन निर्गच्छेन्नमस्कृत्य गुरोर्गृहात् ।
 एकासने नोपविशेद् गुरुणा तत्समैः सह ॥ १०६ ॥
 न विशेदासने देवि देवतागुरुसन्निधौ ।
 गुरोः सिंहासनं देयं ज्येष्ठानामुत्तमासनम् ।
 देश्यासनं कनिष्ठानामितरेशां समासनम् ॥ १०७ ॥
 रिक्तहस्तश्च नोपेयाद्राजानं देवतां गुरुम् ।
 फलपुष्पाम्बरादीनि यथाशक्त्या समर्पयेत् ॥ १२० ॥
 नीचं शय्यासनं चास्य सर्वदा गुरुसन्निधौ ।
 गुरोस्तु चक्षुर्विषये न यथेष्टासनो भवेत् ॥ ११८ ॥
 नोदाहरेदस्य नाम परोक्षमपि केवलम् ।
 न चैवास्यानुकुर्वीत गतिभाषितचेष्टितम् ॥ ११९ ॥

शय्यासनेऽध्याचरिते श्रेयसा न समाविशेत् ।
 शय्यासनस्थश्चैवैनं प्रत्युत्थायाभिवादयेत् ॥ ११९ ॥
 गुरोर्यत्र परीवादो निन्दा वापि प्रवर्तते ।
 कर्णौ तत्र पिधातव्यौ गन्तव्यं वा ततोऽन्यतः ॥ २०० ॥
 परीवादात्खरो भवति श्वा वै भवति निन्दकः ।
 परिभोक्ता कृमिर्भवति कीटो भवति मत्सरी ॥ २०१ ॥
 दूरस्थो नार्चयेदेनं न क्रुद्धो नान्तिके स्त्रियाः ।
 यानासनस्थश्चैवैनमवरुह्याभिवादयेत् ॥ २०२ ॥
 गुरोर्गुरौ सन्निहिते गुरुवद्वृत्तिमाचरेत् ।
 न चानिसृष्टो गुरुणा स्वान्गुरूनभिवादयेत् ॥ २०५ ॥

गुरुशुश्रूषणविधिः ।

शरीरं चैव वाचं च बुद्धीन्द्रियमनांसि च ।
 नियम्य प्राञ्जलिस्तिष्ठेद्वीक्षमाणो गुरोर्मुखम् ॥ १९२ ॥
 नित्यमुद्धृतपाणिः स्यात्साध्वाचारः सुसंयुतः ।
 आस्यतामिति चोक्तः सन्नासीताभिमुखं गुरोः ॥ १९३ ॥
 हीनान्नवस्त्रवेषः स्यात्सर्वदा गुरुसन्निधौ ।
 उत्तिष्ठेत्प्रथमं चास्य चरमं चैव संविशेत् ॥ १९४ ॥
 प्रतिश्रवणसंभाषे शयानो न समाचरेत् ।
 नासीनो न च भुञ्जानो न तिष्ठन्न पराङ्मुखः ॥ १९५ ॥
 आसीनस्य स्थितः कुर्यादभिगच्छंस्तु तिष्ठतः ।
 प्रत्युद्गम्य त्वाव्रजतः पश्चाद्वावंस्तु धावतः ॥ १९६ ॥
 पराङ्मुखस्याभिमुखो दूरस्थस्यैत्य चान्तिकम् ।
 प्रणम्य तु शयानस्य निदेशे चैव तिष्ठतः ॥ १९७ ॥
 प्रतिवातेऽनुवाते च नासीत गुरुणा सह ।
 असंश्रवे चैव गुरोर्न किञ्चिदपि कीर्तयेत् ॥ २०३ ॥
 भाषणं पाठनं गानं भोजनं शयनादिकम् ।
 अनादिष्टो न कुर्वीत न चावन्दनपूर्वकम् ॥
 यथा खनन्खनित्रेण नरो वार्यधिगच्छति ।

तथा गुरुगतां विद्यां शुश्रूषुरधिगच्छति ॥२१८॥
 गुरुक्तं परुषं वाक्यमाशिषं परिचिन्तयेत् ।
 तेन सन्ताडितो वापि प्रसादमिति संस्मरेत् ॥५४॥
 गुरुकार्ये स्वयं शक्तो नापरं प्रेषयेत् प्रिये ।
 बहुभृत्यपरैर्भृत्यैः सहितोऽप्यतिभक्तिमान् ॥९२॥
 अभिमानो न कर्तव्यो जातिविद्याधनादिभिः ।
 सर्वदा सेवयेत् नित्यं शिष्यः श्रीगुरुसन्निधौ ॥९४॥
 सामान्यतो निषिञ्च तद्गुरोर्यदि सन्निधौ ।
 आचरेत्तस्य सर्वस्य दोषः कोटिगुणो भवेत् ॥९७॥
 गोब्राह्मणवधं कृत्वा यत् पापं समवाप्नुयात् ।
 तत् पापं समवाप्नोति गुर्वग्रेऽनृतभाषणात् ॥९९॥
 शक्तिच्छायां सुरच्छायां गुरुच्छायां न लङ्घयेत् ।
 न तेषु कुर्यात् स्वच्छायां न स्वपेद्गुरु सन्निधौ ॥१०२॥
 आसमाप्तेः शरीरस्य यस्तु शुश्रूषते गुरुम् ।
 स गच्छत्यञ्जसा विप्रो ब्रह्मणः सद्यः शाश्वतम् ॥२४४॥
 कर्मणा मनसा वाचा नित्यमाराधयेद्गुरुम् ।
 दीर्घदण्डं नमस्कुर्यान्निलज्जो गुरुसन्निधौ ॥
 शरीरमर्थं प्राणांश्च सद्गुरुभ्यो निवेदयेत् ।
 आत्मानमपि दास्याय वैदेहो जनको यथा ॥
 अप्रियस्य हास्यस्य नावकाशो गुरोः परः ।
 न नियोग परं ब्रूयात् गुरोराज्ञां विभावयेत् ॥
 मनसा कर्मणा वाचा गुरोः क्रोधं न कारयेत् ॥
 तस्य क्रोधेन दह्यन्ते ह्यायुः श्रीज्ञानसत्क्रियाः ।
 श्रेयोर्थी चेन्नरो धीमान्न मिथ्याचारमाचरेत् ॥
 गुरोर्हितं प्रियं कुर्याद् आदिष्टो वा न वा सदा ॥
 सर्वदेवात्मकश्चासौ सर्वमन्त्रमयो गुरुः ।
 तस्मात्सर्वप्रयत्नेन तस्याज्ञां शिरसा वहेत् ॥
 गुरावतुष्टेऽतुष्टाः स्युस्सर्वे देवा द्विजोत्तमाः ।
 तुष्टे तुष्टा यतस्तस्मात्सर्वदेवमयो गुरुः ॥

शिष्यलक्षणम् ।

विप्रः षड्गुणयुक्तश्चेदभक्तो न प्रशस्यते ।
स्नेच्छोऽपि गुणहीनोऽपि भक्तिमान् शिष्य उच्यते ॥ २८ ॥
शरीरमर्थं प्राणांश्च सद्गुरुभ्यो निवेद्य यः ।
गुरुभ्यः शिक्षयते योगं शिष्य इत्यभिधीयते ॥
गुरुभक्तिविहीनस्य तपो विद्या कुलं व्रतम् ।
सर्वं नश्यति तत्रैव भूषणं लोकरञ्जनम् ॥ २९ ॥
गुरुभक्त्यग्निना सम्यग्दग्धदुर्मतिकल्मषः ।
श्वपचोऽपि परैः पूज्यो विद्वानपि न नास्तिकः ॥ ३० ॥
इमं लोकं मातृभक्त्या पितृभक्त्या तु मध्यमम् ।
गुरुशुश्रूषया त्वेवं ब्रह्मलोकं समश्नुते ॥ ३३ ॥
अहिंसका दयावन्तो नित्यमुद्युक्तचेतसः ।
अमानिनो बुद्धिमन्तस्त्यक्तस्पर्धाः प्रियंवदाः ॥
ऋजवो मृदवः स्वच्छा विनीताः स्थिरचेतसः ।
शौचाचारसमायुक्ता गुरुभक्ता द्विजातयः ॥
एवं कृतसमीपेता वाङ्मनः कार्यकर्मभिः ।
शोभ्या बोध्या यथान्यायम् इति शास्त्रेषु निर्णयः ॥

गुरुभक्तिः ।

धर्मार्थकामैः किन्तस्य मोक्ष एव करे स्थितः ।
सर्वार्थैः श्रीगुरो देवि यस्य भक्तिः सदा स्थिरा ॥ ३१ ॥
यस्य देवे परा भक्तिर्यथा देवे तथा गुरौ ।
तस्य ते कथिता ह्यर्थाः प्रकाशन्ते महात्मनः ॥ ३३ ॥
गुरुभक्त्या यथा देवि प्राप्यन्ते सर्वसिद्धयः ।
यज्ञदानतपस्तीर्थव्रताद्यैर्न तथा प्रिये ॥ ३६ ॥
भोगमोक्षार्थिनां ब्रह्मविष्णवीशपदकाङ्क्षिणाम् ।
भक्तिरेव गुरौ देवि नान्यः पन्था इति श्रुतिः ॥ ४० ॥

गुरुं न मर्त्यं बुध्येत यदि बुध्येत तस्य हि ।
 न कदाचिद्भवेत् सिद्धिर्मन्त्रैर्वा देवतार्चनैः ॥४६॥
 तावद् भ्रमन्ति संसारे सर्वदुःखमलीमसाः ।
 न भवेत् सद्गुरौ भक्तिर्यावद्देवेशि देहिनाम् ॥४७॥
 तावदाराधयेच्छिष्यः प्रसन्नोऽसौ यदा भवेत् ।
 गुरौ प्रसन्ने शिष्यस्य सद्यः पापक्षयो भवेत् ॥४८॥
 क्षीयन्ते सर्वपापानि वर्धन्ते पुण्यराशयः ।
 सिध्यन्ति सर्वकार्याणि गुरुशुश्रूषया प्रिये ॥४९॥
 भक्त्या वित्तानुसारेण गुरुमुद्दिश्य यत्कृतम् ।
 अल्पे महति वा तुल्यं पुण्यमाढ्यदरिद्रयोः ॥५०॥
 सर्वस्वमपि यो दद्याद् गुरौ भक्तिविवर्जितः ।
 शिष्यो न फलमाप्नोति भक्तिरेव हि कारणम् ॥५१॥
 भक्त्या तुष्टेन गुरुणा यः प्रदिष्टः कृपालुना ।
 कर्ममुक्तो भवेच्छिष्यो भुक्तिमुक्तयोः स भाजनम् ॥५२॥
 शिष्येणापि तथा कार्यं यथा सन्तोषितो गुरुः ।
 प्रियं कुर्याच्च देवेशि मनोवाक्कायकर्मभिः ॥५३॥
 मुनिभ्यः पन्नगेभ्यश्च सुरेभ्यः शापतोऽपि च ।
 कालमृत्युभयाद्वापि गुरू रक्षति पार्वति ॥
 धन्या माता पिता धन्यो धन्या वंशा जना अपि ।
 धन्या च वसुधा यत्र गुरुभक्तः प्रजायते ॥

शिष्यपरीक्षा ।

ज्ञानेन क्रियया वापि गुरुः शिष्यं परीक्षयेत् ।
 संवत्सरं तदर्धं वा तदर्धं वा प्रयत्नतः ॥५४॥
 उत्तमांश्चाधमे कुर्यान्नीचानुत्तमकर्मणि ।
 प्राणद्रव्यप्रणामाद्यैरादेशैश्च स्वयं समैः ॥५५॥
 आकृष्टस्ताडितो वापि यो विषादं न याति च ।
 गुरुः कृपां करोतीति मुदा सञ्चिन्तयेत् सदा ॥५६॥
 श्रीगुरोः स्मरणे चापि कीर्तने दर्शनेऽपि च ।

वन्दने परिचर्यायामाह्वाने प्रेषणे प्रिये ॥ २३ ॥
 आनन्दकम्परोमाञ्चस्वरनेत्रादिविक्रियाः ।
 येषां स्युस्तेऽत्र योग्याश्च दीक्षासंस्कारकर्मणि ॥ २४ ॥
 आदिमध्यावसानेषु योग्याः शक्तिनिपातिताः ।
 अधमा मध्यमाः श्रेष्ठाः शिष्या देवि प्रकीर्तिताः ॥ २७ ॥
 आदौ भक्तिर्भवेद्देवि दीक्षार्थं समुदन्ति ये ।
 पुनर्विपुलहृष्टास्ते आदियोग्या इतीरिताः ॥ २८ ॥
 दीक्षासमयसम्प्राप्ता ज्ञानविज्ञानवर्जिताः ।
 भक्त्या प्रध्वस्तपर्याया मध्ययोग्याश्च ते स्मृताः ॥ २९ ॥
 आदौ भक्तिविहीना ये मध्यभक्तास्तु ये नराः ।
 अन्तप्रवृद्धभक्ताश्च अन्तयोग्या भवन्ति ते ।
 उत्तमज्ञानसंज्ञांश्चेत्युपदेशस्त्रिधा प्रिये ॥ ३० ॥

गुरोर्नियमाः ।

उपनीय गुरुः शिष्यं शिक्षयेच्छौचमादितः ।
 आचारमग्निकार्यं च संध्योपासनमेव च ॥ ६९ ॥
 अध्येष्यमाणं तु गुरुर्नित्यकालमतन्द्रितः ।
 अधीष्व भो इति ब्रूयाद्विरामोऽस्त्विति चारभेत् ॥ ७३ ॥
 आचार्यपुत्रः शुश्रूषुर्ज्ञानदो धार्मिकः शुचिः ।
 आप्तः शक्तोर्थदः साधुः स्वोऽध्याप्या दश धर्मतः ॥ १०९ ॥
 नापृष्टः कस्यचिद् ब्रूयान्न चान्यायेन पृच्छतः ।
 जानन्नपि हि मेधावी जडवल्लोक ते न आचरेत् ॥ ११० ॥
 अधर्मेण च यः प्राह यश्चाधर्मेण पृच्छति ।
 तयोरन्यतरः प्रैति विद्वेषं वाधिगच्छति ॥ १११ ॥
 सच्छिष्यायातिभक्ताय यज्ज्ञानमुपदिश्यते ।
 तज्ज्ञानं तत्तु शास्त्रार्थं तद्विदध्यादखण्डितम् ॥ १६ ॥
 असच्छिष्येष्वभक्तेषु यज्ज्ञानमुपदिश्यते ।
 तत् प्रयात्यपवित्रत्वं गोक्षीरं श्वघृतादिव ॥ १७ ॥
 धर्मार्थो यत्र न स्यातां शुश्रूषा वापि तद्विधा ।

तत्र विद्या न वक्तव्या शुभं बीजमिवोषरे ॥
 विद्ययैव समं कामं भर्तव्यं ब्रह्मवादिना ।
 आपद्यपि हि घोरायां न त्वेनामिरिणो वपेत् ॥
 उपनीय तु यः शिष्यं वेदमध्यापयेद्विजः ।
 सकल्पं सरहस्यं च तमाचार्यं प्रचक्षते ॥ १४० ॥
 स्वयमाचरते शिष्यान् आचारे स्थापयत्यपि ।
 आचिनोतीह शास्त्रार्थान् आचार्यस्तेन कथ्यते एकदेशं तु वेदस्य वेदाङ्गान्यपि वा पुनः ।
 योऽध्यापयति वृत्त्यर्थमपाध्यायः स उच्यते ॥ १४१ ॥
 निषेकादीनि कर्माणि यः करोति यथाविधि ।
 संभावयति चान्नेन स विप्रो गुरुरुच्यते ॥ १४२ ॥
 अल्पं वा बहु वा यस्य श्रुतस्योपकरोति यः ।
 तमपीह गुरुं विद्याच्छ्रुतोपक्रियया तया ॥ १४३ ॥
 धनेच्छाभयलोभाद्यैरयोग्यं यदि दीक्षयेत् ।
 देवताशापमाप्नोति कृतञ्च निष्फलं भवेत् ॥ १४४ ॥

गुरुपरीक्षा ।

स्वयं वेद्ये परे तत्त्वे स्वात्मानं वेत्ति निश्चलः ।
 आत्मनोऽनुग्रहो नास्ति परस्यानुग्रहः कथम् ॥ ११९ ॥
 ब्रह्माकारं मनोरूपं प्रत्यक्षं स्वतनुस्थितम् ।
 यो न जानाति चान्यस्य कथं मोक्षं ददात्यसौ ॥ १२० ॥
 विद्धस्तु वेधयेद्देवि नाविद्धो वेधको भवेत् ।
 मुक्तस्तु मोचयेद् बद्धं न मुक्तो मोचकः कथम् ॥ १२१ ॥
 अभिज्ञश्चोद्धरेन्मूर्खं न मूर्खो मूर्खमुद्धरेत् ।
 शिलां सन्तारयेन्नौहि किं शिला तारयेच्छिलाम् ॥ १२२ ॥
 तत्त्वहीनं गुरुं लब्ध्वा केवलं भवतत्परः ।
 इहामुत्र फलं किञ्चित् स नरो नाप्नुयात् प्रिये ॥ १२३ ॥
 श्रीगुरुं लक्षणोपेतं संशयच्छेदकारकम् ।
 लब्ध्वा ज्ञानप्रदं देवि न गुर्वन्तरमाश्रयेत् ॥ १२४ ॥
 अनभिज्ञं गुरुं प्राप्य सदा संशयकारकम् ।

गुर्वन्तरन्तु गत्वा स नैतद्दोषेण लिप्यते ॥१३१॥
 मधुलब्धो यथा भृङ्गः पुष्पात् पुष्पान्तरं व्रजेत् ।
 ज्ञानलुब्धस्तथा शिष्यः गुरोगुर्वन्तरं व्रजेत् ॥१३२॥
 पञ्चैते कार्यभूताः स्युः कारणं बोधको भवेत् ।
 पूर्णाभिषेककर्ता यो गुरुस्तस्यैव पादुका ।
 पूजनीया महेशानि बहुत्वेऽपि न संशयः ॥१२९॥
 शिष्योऽपि लक्षणैरेतैः कुर्याद् गुरुपरीक्षणम् ।
 आनन्दाद्यैर्जपस्तोत्रध्यानहोमार्चनादिषु ॥२५॥
 ज्ञानोपदेशसामर्थ्यं मन्त्रसिद्धिमपीश्वरि ।
 वेधकत्वं परिज्ञाय शिष्यो भूयान्न चान्यथा ॥२६॥
 ज्ञानहीनो गुरुमन्यो मिथ्यावादी विडम्बकः ।
 स्वविश्रान्तिं न जानाति परशान्तिं करोति किम् ॥
 स्वयं तरितुमक्षमः परान्निस्तारयेत्कथम् ।
 दूरे तं वर्जयेत् प्राज्ञो धीरमेव समाश्रयेत् ॥

गुरुलक्षणानि ।

गुरवो बहवः सन्ति वेदशास्त्रादिपारगाः ।
 दुर्लभोऽयं गुरुर्देवि परतत्त्वार्थपारगः ॥१०५॥
 गुरवो बहवः सन्ति आत्मनोऽन्यप्रदा भुवि ।
 दुर्लभोऽयं गुरुर्देवि लोकेष्वात्मप्रकाशकः ॥१०६॥
 गुरवो बहवः सन्ति कुमन्त्रौषधिवेदिनः ।
 निगमागमशास्त्रोक्तमन्त्रज्ञो दुर्लभो भुवि ॥१०७॥
 गुरवो बहवः सन्ति शिष्यवित्तापहारकाः ।
 दुर्लभोऽयं गुरुर्देवि शिष्यदुःखापहारकः ॥१०८॥
 वर्णाश्रमकुलाचारनिरता बहवो भुवि ।
 सर्वसङ्कल्पहीनो यः स गुरुर्देवि दुर्लभः ॥१०९॥

पाशबद्धः पशुर्ज्ञेयः पाशमुक्तो महेश्वरः ।
 तस्मात् पाशहरो यस्तु स गुरुः परमो मतः ॥११॥
 मूलादिब्रह्मरन्ध्रान्तसप्ताम्भोजदलेषु च ।

जीवाचारफलं वेत्ति स गुरुर्नापरः प्रिये ॥ १४ ॥
 शिवादिगुरुपर्यन्तं पारम्पर्यक्रमेण यः ।
 अवाप्ततत्त्वसम्भारः स गुरुर्नापरः प्रिये ॥ १५ ॥
 येन वा दर्शिते तत्त्वे तत्क्षणात्तन्मयो भवेत् ।
 मन्यते मुक्तमात्मानं स गुरुर्नापरः प्रिये ॥ १६ ॥
 ये दत्त्वा सहजानन्दं दरन्तीन्द्रियजं सुखम् ।
 सेव्यास्ते गुरवः शिष्यैरन्ये त्याज्याः प्रतारकाः ॥ १७ ॥
 संसारभयभीतस्य शिष्यस्य गुरुरादरात् ।
 व्रतोपवासनियमैर्नियन्ता स गुरुर्मतः ॥ १८ ॥
 यः प्रसन्नः क्षणार्धेन मोक्षलक्ष्मीं प्रयच्छति ।
 दुर्लभं तं विजानीयाद् गुरुं संसारतारकम् ॥ १९ ॥
 यः क्षणेनात्मसामर्थ्यं स्वशिष्याय ददाति हि ।
 क्रियायासादिरहितं स गुरुर्देवदुर्लभः ॥ २० ॥
 यः सद्यः प्रत्ययकरं सुलभञ्चात्मसौख्यदम् ।
 ज्ञानोपदेशं कुरुते स गुरुर्देवदुर्लभः ॥ २१ ॥
 द्वीपाद्वीपान्तरं देवि सञ्चरेद्यथा तथा ।
 यो दद्यात्स गुरुर्ज्ञानमभ्यासादिविवर्जितम् ॥ २२ ॥
 क्षुधितस्य यथा तृप्तिराहारादाशु जायते ।
 तथोपदेशमात्रेण ज्ञानदो दुर्लभो गुरुः ॥ २३ ॥
 गुरवो बहवः सन्ति दीपवच्च गृहे गृहे ।
 दुर्लभोऽयं गुरुर्देवि सूर्यवत् सर्वदीपकः ॥ २४ ॥
 गुरोर्यस्यैव सम्पर्कात् परानन्दोभिजायते ।
 गुरुं तमेव वृणुयान्नापरं मतिमान्नरः ॥ २५ ॥
 यस्यानुभवपर्यन्तं बुद्धिस्तत्र प्रवर्तते ।
 यस्यालोकनमात्रेण मुच्यते नात्र संशयः ॥ २६ ॥
 शङ्कया भक्षितं सर्वं त्रैलोक्यं सचराचरम् ।
 सा शङ्का भक्षिता येन स गुरुर्देवि दुर्लभः ॥ २७ ॥
 दृश्यं विना स्थिरा दृष्टिर्मनश्चालम्बनं विना ।
 विनायासं स्थिरो वायुर्यस्य स्यात् स गुरुः प्रिये ॥ २८ ॥
 जाग्रत्स्वप्नसुषुप्तिश्च तुरीयं तदतीतकम् ।
 यो वेत्ति पञ्चकं देवि स गुरुः कथितः प्रिये ॥ २९ ॥

यो वा पराञ्च पश्यन्तीं मध्यमां वैखरीमपि ।
 चतुष्टयं विजानाति स गुरुः कथितः प्रिये ॥ ७७ ॥
 महामुद्रां नभोमुद्राम् उड्डीयानां जलन्धरम् ।
 मूलबन्धञ्च यो वेत्ति स गुरुः परमो मतः ॥ ८५ ॥
 पिण्डब्रह्माण्डयोरैक्यं स्थितिं यो वेत्ति तत्त्वतः ।
 शिरास्थिरोमसंख्यादि स गुरुर्नापरः प्रिये ॥ ८८ ॥
 पद्मादिचतुरशीतिनानासनविचक्षणः ।
 यमाद्यष्टाङ्गयोगज्ञः स गुरुः परमो मतः ॥ ८९ ॥
 प्रेरकः सूचकश्चैव वाचको दर्शकस्तथा ।
 शिक्षको बोधकश्चैव षडेते गुरवः स्मृताः ॥ १२८ ॥
 रूढाविद्या जगन्माया देहेस्ति ध्वान्तरूपिणी ।
 तद्वारकः प्रकाशश्च गुरुशब्देन कथ्यते ॥
 गुकारश्चान्धकारो हि रुकारस्तेज उच्यते ।
 अज्ञानग्रासकं ब्रह्म गुरुरेव न संशयः ॥
 गुकारश्चान्धकारस्तु रुकारस्तन्निरोधकः ।
 अन्धकारविनाशित्वात् गुरुरित्यभिधीयते ॥
 गुकारः स्याद्गुणातीतो रूपातीतो रुकारकः ।
 गुणरूपविहीनत्वाद्गुरुरित्यभिधीयते ॥
 गुकारः प्रथमो वर्णो मायादिगुणभासकः ।
 रुकारोऽस्ति परं ब्रह्म मायाभ्रान्तिविमोचकम् ॥
 यस्यानुग्रहमात्रेण हृदि ह्युत्पद्यते क्षणात् ।
 ज्ञानं च परमानन्दः सद्गुरुः शिव एव सः ॥
 नित्यं ब्रह्म निराकारं येन प्राप्तं स वै गुरुः ।
 स शिष्यं प्रापयेत् प्राप्यं दीपो दीपान्तरं यथा ॥
 आचिनोति च शास्त्रार्थमाचारे स्थापयत्यपि ।
 स्वयमाचरते यस्मादाचार्यस्तेन चोच्यते ॥

चतुर्विंशतिगुरवः

पृथिवी वायुराकाशमापोऽग्निश्चन्द्रमा रविः ।

कपोतोऽजगरः सिन्धुः पतङ्गो मधुकृद् गजः ॥
मधुपो हरिणो मीनः पिङ्गला कुररोऽर्भकः ।
कौमारी शरकृत्सर्प ऊर्णनाभिः सुपेशकृत् एते हि गुरवो विप्राश्चतुर्विंशतिरीरिता ॥

पृथिवीगुरुलक्षणम् ।

भूतैराक्रम्यमाणोऽपि धीरो दैववशानुगैः ।
तद्विद्वान्न चलेन्मार्गाह् अनुशिक्षान् क्षितेर्व्रतम् ॥

वायुगुरुलक्षणम् ।

विषयेष्वाविशन्वन्योगी नाना धर्मेषु सर्वतः ।
गुणदोषव्यपेतात्मा न विषज्येत वायुवत् ॥

आकाशगुरुलक्षणम् ।

तेजोवान्भूमयैर्भावैर्धर्मैर्वायुनिरतैः ।
न स्पृश्यते न भस्तद्वत्कालसृष्टैर्गुणैर्भवेत् ॥

अब् गुरुलक्षणम् ।

स्वच्छः प्रकृतितः स्निग्धो मधुरस्तीर्थभूर्नणाम् ।
मुनिः पुनात्याप इव दीक्षोपस्पर्शकीर्तनैः ॥

अग्निगुरुलक्षणम्

तेजस्वी तपसा दीप्तो धूर्धर्षश्चापरैरपि ।

सर्वभक्षोपि युक्तात्मा नादत्ते मलमश्रिवत् ॥

चन्द्रगुरुलक्षणम् ।

निषेकाद्याः श्मशानान्ताः भावा देहस्य नात्मनः ।
कलानामिव चन्द्रस्य कालेनाव्यक्तवर्त्मना ॥

रविगुरुलक्षणम् ।

गुणैर्गुणानुपादत्ते यथाकाले विमुञ्चति ।
न तेषु युज्यते योगी गोभिर्गा इव गोपतिः ॥

कपोतगुरुलक्षणम् ।

नातिस्नेहः प्रसङ्गो वा कर्तव्यः कापि केनचित् ।
कुर्वन्विन्देत सन्ताप कपोत इव दीनधीः ॥

अजगरगुरुलक्षणम् ।

ग्रासं कुमृष्टं विरसं महीयः स्वल्पमेव वा ।
यदृच्छयैवापतितं ग्रसेदजगरक्रियः ॥
शयिताहानि भूरीणि निराहारोऽनुपक्रमः ।
यदि नोपनमेद्ग्रासो महाहिरिव दिष्टभुक् ॥

सिन्धुगुरुलक्षणम् ।

अनन्तपारो ह्यक्षोभ्यो दुर्विगाह्यो दुरत्ययः ।

समृद्धकामो हीनो वा नारायणपरो मुनिः ।
नोत्सर्पेन्न शुष्येत सरिद्धिरिव सागरः ॥

पतङ्गगुरुलक्षणम्

योषिद्धिरण्याभरणाम्बरादि द्रव्येषु मायारचितेषु मूढः ।
प्रलोभितात्माभ्युपभोगबुद्ध्या पतङ्गवन्नश्यति नष्ट दृष्टिः ॥

मधुकृदगुरुलक्षणम्

स्तोकं स्तोकं ग्रसेद्भासं देहो वर्तेत यावता ।
गृहानर्हिसन्नातिष्ठेद्वृत्तिं माधुकरिं मुनिः ॥
अणुञ्चश्च महञ्चश्च शास्त्रेभ्यः कुशलो नरः ।
सर्वतस्सारमादद्यात्पुष्पेभ्य इव षट् पदः ॥

गजगुरुलक्षणम् ।

पदापि युवतीं भिक्षुर्न स्पृशोद्धारवीमपि ।
स्पृशन् करीव बद्धेत करिण्या अङ्गसद्गतः ॥

मधुपगुरुलक्षणम् ।

न देयं नोपभोग्यञ्च लुब्धै र्यद्दुःखसञ्चितम् ।
भुङ्क्ते तदपि तत्रान्यो मधुपेवार्थविन्मधु ॥

हरिगुरुलक्षणम्

ग्राम्यगीतं न शृणुयात् यतिर्वनचरः क्वचित् ।
शिक्षेत हरिणाद्धुद्धि मृगयागीतमोहितात् ॥

मीनगुरुलक्षणम् ।

जिह्वयातिप्रमाथिन्या जनो रसविमोहितः ।
मृत्युमृच्छत्यसद्बुद्धिर्मीनस्तु बडिशैर्यथा ॥

पिङ्गलगुरुलक्षणम्

आशा हि परमं दुःखं नैराश्यं परमं सुखम् । यथा संच्छिद्य कान्ता सा सुखं सुष्वाप पिङ्गला ॥

कुरगुरुलक्षणम् ।

सामिषं कुररं जघ्नुर्बलिनो ये निरामिषाः ।
तदामिषं परित्यज्य स सुखं समविन्दत ।
तथैव सुखमाप्नोति तद्विद्वान्यस्त्वकिञ्चनः ॥

अर्भकगुरुलक्षणम् ।

न मे मानावमानौ स्तो न चिन्तागेहपुत्रिणाम् ।
आत्मक्रीडो ह्यात्मरतो विचरे द्वालवत्सदा ॥

कुमारीगुरुलक्षणम् ।

वासो बहूनां कलहो भवेद्वार्ता द्वयोरपि ।
एक एव चरेत्तस्मात्कुमार्या इव कङ्कणः ॥

शरकृदुरुलक्षणम् ।

यथैवमात्मव्यवरुद्धचित्तो न वेद किञ्चिद्बहिरन्तरं वा ।
तथेषुकारो नृपतिं वृजन्त मिषौ गतात्मा न ददर्श पार्श्वे ॥

सर्पगुरुलक्षणम् ।

गृहारम्भो हि दुःखाय विफलश्चाधृतात्मनः ।
सर्पः परकृतं वेश्म प्रविश्य सुखमेधते ॥

ऊर्णनाभिगुरुलक्षणम् ।

यथोर्णनाभिर्हृदयादूर्णां संत्यज्य वक्रतः ।
तया विहृत्य भूयस्तां ग्रसत्येवं महेश्वरः ॥

पेशस्कृद् गुरुलक्षणम् ।

यत्र यत्र मनो देही धारयेत् सततं धिया ।
स्नेहाद्वेषाद्भयाद्वापि याति तत्तत्स्वरूपताम् ॥
कीटः पेशस्कृतं ध्यायन्कुड्यं तेन प्रवेशितः ।
याति तत्तुल्यतां विप्राः पूर्वरूपमसंत्यजन् ॥

गुरुवैविध्यम्

इहेष्टकामदं यत्तु परस्मिन्नरकप्रदम् ।
यः प्रयच्छति तज्ज्ञानं स निषिद्धगुरुर्भवेत् ॥
इहाभीष्टप्रदं यद्वा परत्र स्वर्गभोगदम् ।
स काम्यगुरुरित्याहुः तज्ज्ञानं यः प्रयच्छति ॥
यन्मोक्षसुखदं ज्ञानं यो ददाति दयापरः ।
तं प्राहुर्विहितगुरुं सात्त्विकं निरपेक्षकम् ॥
संसारविषयेऽत्यर्थं विरक्तिं वक्ति सर्वदा ।
भक्तिमध्यात्मविषये स गुरुर्वाचकस्मृतः ॥
उपदेशावशिष्टान्यः सूक्ष्मार्थान् सूचयत्यलम् ।
यमादिसद्गुणकरान् स भवेत्सूचको गुरुः ॥
परब्रह्मकरं ज्ञानमुपदिश्य यथाविधि ।
करोति शिष्यं ब्रह्मैक्यं स कारकगुरुर्भवेत् ॥

गुरुमहिमा ।

यथा वह्निसमीपस्थं नवनीतं विलीयते । तथा पापं विलीयते सदाचार्यसमीपतः ॥ ११३ ॥
यदा दीप्तानलः काष्ठं शुष्कमार्द्रञ्च निर्दहेत् ।
तथा गुरुकटाक्षस्तु शिष्यपापं दहेत् क्षणात् ॥ ११४ ॥
यथा महानिलोद्धूतं तूलं दशदिशो व्रजेत् ।
तथैव गुरुकारुण्यात् पापराशिः पलायते ॥ ११५ ॥
दीपदर्शनमात्रेण प्रणश्यति तमो यथा ।
सद्गुरोर्दर्शनाद्देवि तथाज्ञानं विनश्यति ॥ ११६ ॥
उत्पादकब्रह्मदात्रोर्गरीयान् ब्रह्मदः पिता ।
ब्रह्मजन्म हि विप्रस्य प्रेत्य चेह च शाश्वतम् ॥ ११७ ॥
ध्यानमूलं गुरोर्मूर्तिः पूजामूलं गुरोः पदम् ।
मन्त्रमूलं गुरोर्वाक्यं मोक्षमूलं गुरोः कृपा ॥ ११८ ॥
तावदार्त्तिर्भयं शोको लोभमोहभ्रमादयः ।

यावन्नायाति शरणं श्रीगुरुं भक्तवत्सलम् ॥ १५ ॥
 ब्रह्मविष्णुमहेशादिदेवतामुनियोगिनः ।
 कुर्वन्त्यनुग्रहं तुष्टा गुरौ तुष्टे न संशयः ॥ २२ ॥
 निग्रहेऽनुग्रहे वापि गुरुः सर्वस्य कारणम् ।
 निर्गतं यद्गुरोर्वक्त्रात् सर्वं शास्त्रं तदुच्यते ॥ ९१ ॥
 मनुष्यचर्मणा बद्धः साक्षात्परशिवः स्वयम् ।
 सच्छिष्यानुग्रहार्थाय गूढं पर्यटति क्षितौ ॥ ५४ ॥
 नरवद्दृश्यते लोके श्रीगुरुः पापकर्मणा ।
 शिववद्दृश्यते लोके भवानि पुण्यकर्मणा ॥ ५८ ॥
 श्रीगुरुं परमं तत्त्वं तिष्ठन्तं चक्षुरग्रतः ।
 मन्दभाग्या न पश्यन्ति ह्यन्धाः सूर्यमिवोदितम् ॥ ५९ ॥

गुरुगीता ।

यो गुरुः स शिवः प्रोक्तो यः शिवः स गुरुः स्मृतः ।
 विकल्पं यस्तु कुर्वीत स भवेत् पातकी गुरौ ॥
 यदङ्घ्रिकमलं द्वन्द्वं द्वन्द्वतापनिवारकम् ।
 तारकं भवसिन्धोश्च तं गुरुं प्रणमाम्यहम् ॥
 गुरुरेव जगत्सर्वं ब्रह्मविष्णुशिवात्मकम् ।
 गुरोः परतरं नास्ति तस्मात्तं पूजयेद्गुरुम् ॥
 संसारवृक्षमारूढाः पतन्तो नरकार्णवे ।
 सर्वे येनोद्धृता लोकास्तस्मै श्री गुरवे नमः ॥
 गुरुर्ब्रह्मा गुरुर्विष्णुः गुरुर्देवो महेश्वरः ।
 गुरुरेव परं ब्रह्म तस्मै श्री गुरवे नमः ॥
 अखण्डमण्डलाकारं व्याप्तं येन चराचरम् ।
 तत्पदं दर्शितं येन तस्मै श्रीगुरवे नमः ॥
 देहे जीवत्वमापन्नः चैतन्यं निष्फलं परम् ।
 त्वं पदं दर्शितं येन तस्मै श्री गुरवे नमः ॥
 अखण्डं परमार्थं सत् ऐक्यं च त्वंतदोः शुभम् ।
 असिना दर्शितं येन तस्मै श्री गुरवे नमः ॥

सर्वश्रुतिशिरोरत्ननीराजितपदाम्बुजम् ।
 वेदान्ताम्बुजसूर्याभं श्रीगुरुं शरणं व्रजेत् ॥
 चैतन्यं शाश्वतं शान्तं मायातीतं निरञ्जनम् ।
 नादबिन्दुकलातीतं तस्मै श्री गुरवे नमः ॥
 स्थावरं जङ्गमं चेति यत्किञ्चिज्जगतीतले ।
 व्याप्तं यस्य चित्ता सर्वं तस्मै श्रीगुरवे नमः ॥
 त्वं पिता त्वं च मे माता त्वं बन्धुस्त्वच्च दैवतम् ।
 संसारप्रीतिभङ्गाय तुभ्यं श्रीगुरवे नमः ॥
 यत्सत्तया जगत्सत्त्वं यत्प्रकाशेन भायुतम् ।
 नन्दनं च यदानन्दात्तस्मै श्रीगुरवे नमः ॥
 येन चेतयताऽऽपूर्य चित्तं चेतयते नरः ।
 जाग्रत् स्वप्नसुषुप्त्यादौ तस्मै श्रीगुरवे नमः ॥
 यस्य ज्ञानादिदं विश्वमदृश्यं भेदभेदतः ।
 यत्स्वरूपावशेषं च तस्मै श्रीगुरवे नमः ॥
 य एव कार्यरूपेण कारणेनापि भाति च ।
 कार्यकारणनिर्मुक्तस्तस्मै श्रीगुरवे नमः ॥
 ज्ञानशक्तिस्वरूपाय कामितार्थप्रदायिने ।
 भुक्तिमुक्तिप्रदात्रे च तस्मै श्रीगुरवे नमः ॥
 अनेकजन्मसम्प्राप्तकर्मकोटिविदाहिने ।
 ज्ञानानलप्रभावेन तस्मै श्रीगुरवे नमः ॥
 न गुरोरधिकं तत्त्वं न गुरोरधिकं तपः ।
 न गुरोरधिकं ज्ञानं तस्मै श्रीगुरवे नमः ॥
 मन्नाथः श्रीजगन्नाथो महुरुः श्रीजगद्गुरुः ।
 ममात्मा सर्वभूतात्मा तस्मै श्रीगुरवे नमः ॥
 गुरुरादिरनादिश्च गुरुः परम दैवतम् ।
 गुरोः समानः को वास्ति तस्मै श्रीगुरवे नमः ॥
 एक एव परो बन्धुर्विषमे समुपस्थिते ।
 निस्पृहः करुणासिन्धुस्तस्मै श्रीगुरवे नमः ॥
 गुरुमध्ये स्थितं विश्वं विश्वमध्ये स्थितो गुरुः ।
 विश्वरूपो विरूपोऽसौ तस्मै श्रीगुरवे नमः ॥
 भवारण्यप्रविष्टस्य दिङ्मोहभ्रातचेतसः ।

येन संदर्शितः पन्थास्तस्मै श्रीगुरवे नमः ॥
 तापत्रयाग्नितापानां श्रान्तानां प्राणिनां मुमे ।
 गुरुरेव परा गङ्गा तस्मै श्रीगुरवे नमः ॥
 हेतवे सर्वजगतां संसारार्णवसेतवे ।
 प्रभवे सर्वविद्यानां शंभवे गुरवे नमः ॥
 ध्यानमूलं गुरोर्मूर्तिः पूजामूलं गुरोःपदम् ।
 मन्त्रमूलं गुरोर्वाक्यं मोक्षमूलं गुरोःकृपा ॥
 हरणं भवरोगस्य तरणं क्लेशवारिधेः ।
 भरणं सर्वलोकस्य शरणं चरणं गुरोः ॥
 शिवे रुष्टे गुरुस्त्राता गुरौ रुष्टे न कश्चन ।
 तस्मात्परगुरुं लब्ध्वा तमेव शरणं ब्रजेत् ॥
 अत्रिनेत्रः शिवः साक्षात् द्विभुजश्चापरो हरिः ।
 योऽचतुर्वदनो ब्रह्मा श्रीगुरुः कथितः प्रिये ॥
 नित्याय निर्विकाराय निरवधाय योगिने ।
 निष्कलाय निरीहाय शिवाय गुरवे नमः ॥
 शिष्यहृत्पद्मसूर्याय सत्याय ज्ञानरूपिणे ।
 वेदान्तवाक्यवेद्याय शिवाय गुरवे नमः ॥
 उपायोपेयरूपाय सदुपायप्रदर्शिने ।
 अनिर्वाच्याय वाच्याय शिवाय गुरवे नमः ॥
 कार्यकारणरूपाय रूपारूपाय ते सदा ।
 अप्रमेयस्वरूपाय शिवाय गुरवे नमः ॥
 दृग्दृश्यद्रष्टृरूपाय निष्पन्ननिजरूपिणे ।
 अपारायाद्वितीयाय शिवाय गुरवे नमः ॥
 गुणधाराय गुणिने गुणस्वरूपिणे ।
 जन्मिने जन्महीनाय शिवाय गुरवे नमः ॥
 अनाद्यायाखिलाद्याय मायिने गतमायिने ।
 अरूपाय स्वरूपाय शिवाय गुरवे नमः ॥
 सर्वमन्त्रस्वरूपाय सर्वतन्त्र स्वरूपिणे ॥
 सर्वगाय समस्ताय शिवाय गुरवे नमः ॥
 मनुष्यचर्मणाऽऽबद्धः साक्षात्परशिवः स्वयम् ।
 गुरुरित्यभिधां गृह्णन् गूढः पर्यटति क्षितौ ॥

गुरोः कृपा प्रसादेन ब्रह्मविष्णुमहेश्वराः ।
 समर्था तत्प्रसादो हि केवलं गुरु सेवया ॥
 श्रीमत्परब्रह्म गुरुं स्मरामि श्रीमत्परब्रह्मगुरुं भजामि ।
 श्रीमत्परब्रह्मगुरुं वदामि श्रीमत्परब्रह्मगुरुं नमामि ॥
 एकं नित्यं विमलमचलं सर्वधीसाक्षिभूतम् ।
 भावातीतं त्रिगुणरहितं सद्गुरुं तं नमामि ॥
 आनन्दमानन्दकरं प्रसन्नं ज्ञानस्वरूपं निजबोधयुक्तम् ।
 योगीन्द्रमीड्यं भवरोगवेद्यं श्रीमद्गुरुं नित्यमहं नमामि ॥
 नित्यं शुद्धं निराभासं निराकारं निरञ्जनम् ।
 नित्यबोधचिदानन्दं गुरुं ब्रह्म नभाम्यहम् ॥
 सच्चिदानन्दरूपाय व्यापिने परमात्मने ।
 नमः श्रीगुरुनाथाय प्रकाशानन्दमूर्तये ॥
 सच्चिदानन्दरूपाय कृष्णाय क्लेशहारिणे ।
 नमो वेदान्तवेद्याय गुरवे बुद्धिसक्षिणे ॥
 यस्य प्रसादादहमेव विष्णुर्मय्येव सर्वं परिकल्पितं च ।
 इत्थं विजानामि सदात्मतत्त्वं तस्याङ्घ्रिपद्मं प्रणतोऽस्मि नित्यम् ॥
 नाकारं नो विकारं नहि जनि मरणं नैव पुण्यं न पापम् ।
 नो तत्त्वं तत्त्वमेकं सहजसमरसं सद्गुरुं तं नमामि ॥

दीक्षोपदेशः

उपदेशत्रैविध्यम् ।

यथा पिपीलिका मन्दमन्दं वृक्षाग्रं फलम् ।
 चिरेणाप्नोति कर्मोपदेशश्चापि तथा स्मृतः ॥ ३१ ॥
 यथा कपिश्च शाखायां शाखामुल्लंघ्य यत्नतः ।
 फलं प्राप्नोति धर्मस्य चोपदेशस्तथा प्रिये ॥ ३२ ॥
 यथा वियद्गमः शीघ्रं फल एव निषीदति ।
 तथा ज्ञानोपदेशश्च कथितः कुलनायिके ॥ ३३ ॥

दीक्षात्रैविध्यम् ।

दिव्यभावप्रदानाच्च क्षालनात् कल्मषस्य च । दीक्षेति कथिता सद्भिर्भवबन्ध विमोचनात् ॥

यया चोन्मीलितात्मानो भवन्ति पशवः शिवाः ।

सा दीक्षा ह्युदिता देवि पशुपाशविमोचिका ॥

मन्त्रौषधेः यथा हन्याद् विषशक्तिं कुलेश्वरि । पशुपाशं तथा छिन्द्यात् दीक्षया मन्त्रवित् क्षणात् ॥ स्प-

र्शाख्या देवि दृक्संज्ञा मानसाख्या महेश्वरि ।

क्रियायासादिरहिता देवि दीक्षा त्रिधा स्मृता ॥ ३४ ॥

यथा पक्षी स्वपक्षभ्यां शिशून् संवर्द्धयेच्छनैः ।

स्पर्शदीक्षोपदेशश्च तादृशः कथितः प्रिये ॥ ३५ ॥

स्वापत्यानि यथा मत्स्यो वीक्षणेनैव पोषयेत् ।

दृग्भ्यां दीक्षोपदेशश्च तादृशः परमेश्वरि ॥ ३६ ॥

यथा कूर्मः स्वतनयान् ध्यानमात्रेण पोषयेत् ।

वेधदीक्षोपदेशश्च मानसः स्यात् तथाविधः ॥ ३७ ॥

शक्तिपातानुसारेण शिष्योऽनुग्रहमर्हति ।

यत्र शक्तिर्न पतति तत्र सिद्धिर्न जायते ॥ ३८ ॥

उपपातकलक्षाणि महापातककोटिशः ।

क्षणादहति देवेशि दीक्षा हि विधिना कृता ॥ ८५ ॥

उपासनशतेनापि यां विना नैव सिध्यति ।

तां दीक्षामाश्रयेद् यत्नात् श्रीगुरोर्मन्त्रसिद्धये ॥ ८८ ॥

रसेन्द्रेण यथा विद्धमयः सुवर्णतां व्रजेत् ।

दीक्षाविद्धस्तथा ह्यात्मा शिवत्वं लभते प्रिये ॥ ८९ ॥

विधवायाः सुतादेशात् कन्यायाः पितुराज्ञया ।

नाधिकारः स्वतो नार्याः भार्यायाः भर्तुराज्ञया ॥

स्याद्वेदाध्ययने शूद्रो नाधिकारी यथा प्रिये ।

तथैवादीक्षितश्चापि नाधिकारी कुलेश्वरि ॥

जन्मान्तर सहस्रेषु कृतपाप प्रणाशनात् ।

परदेवप्रकाशाच्च जप इत्यभिधीयते ॥

मननात् तत्त्वरूपस्य देवस्यामिततेजसः ।

त्रायते सर्वभयतस्तस्मान्मन्त्र शरीरितः ॥

देहमास्थाय भक्तानां व्रदनाच्च पार्वति ।

तापत्रयादिशमनाद्देवता परिकीर्तिता ॥
 पूर्वजन्मानुशमनाज्जन्ममृत्युनिवारणात् ।
 सम्पूर्णफलदानाच्च पूजेति कथिता प्रिये ॥
 तत्वात्मकस्य देवस्य परिवारवृत्तस्य च ।
 नवानन्दप्रजननात्तर्पणं समुदाहृतम् ॥
 पञ्चाङ्गोपासनेनेष्टदेवता प्रीतिदानतः ।
 पुरश्चरति भक्तस्य तत्पुरश्चरणं प्रिये ॥
 आत्मसिद्धिप्रदानाच्च सर्वरोगनिवारणात् ।
 नवसिद्धिप्रदानाच्च आसनं कथितं प्रिये ॥
 दह्यन्ते ध्यायमानानां धातूनाञ्च यथा मलम् ।
 तथेऽन्द्रियाणां दह्यन्ते दोषाः प्राणस्य संयमात् ॥ जपध्यानं विनाऽगर्भः सगभ्स्तत्तिद्वपर्ययात् ।
 अगर्भाद् गर्भसंयुक्तः प्राणायमः शताधिकः ॥
 प्राणायामैः विशुद्धात्मा यद्यत् कर्म करोति हि ।
 तत्तत् फलत्यसंदेहस्वप्रयत्नेन वा कृतम् ॥
 यः शिवः स्वर्गः सूक्ष्मश्चोन्मना निष्फलोऽव्ययः । व्योमकारो ह्यजोऽनन्तः स कथं पूज्यते प्रिये ॥
 अत एव शिवस्साक्षात् गुरुरूपं समाश्रितः ।
 भक्त्या संपूजितो देवि भुक्तिं मुक्तिं प्रयच्छति ॥
 सद्भक्तरक्षणायैव निराकारोऽपि साकृतिः ।
 शिवः कृपानिधिर्लोके संसारीव हि चेष्टते ॥
 विशिष्टं दीयते ज्ञानं क्षीयते पापसञ्चयः ।
 मायाकर्ममलोद्भूता यतो दीक्षेति सा स्मृता ॥

दीक्षासप्तविधत्वम् ।

यौगिकी मानसी चान्या स्पर्शिकी चाक्षुषी तथा ।
 वाचिकी तान्त्रिकी हौत्री दीक्षेयं सप्तधा मता ॥
 योगमार्गेण शिष्यस्य देहमाविश्य यद्गुरुः ।
 बोधयेद्देवतातत्त्वं सा दीक्षा यौगिकी मता ॥
 आदिश्य देवताभावं तेजसा यद्दयालुना ।
 शिष्यं गुरुरनुध्यायेत् सा दीक्षा मानसी भवेत् ॥

हार्द्रमन्त्रमयं ज्योतिर्हस्ते सञ्चित्य यद्गुरुः ।
 ब्रह्मरन्ध्रे स्पृशेच्छिष्यं सा दीक्षा स्पर्शिकी भवेत् ॥
 देवताविग्रहो भूत्वा यच्छिष्यं दयया गुरुः ।
 प्रसन्नया दृशा पश्येत् सा दीक्षा चाक्षुषी स्मृता ॥
 सञ्चित्य हृदये तत्त्वं कर्णे शिष्यस्य यद्गुरुः ।
 मन्त्रमुच्चारयेत्सम्यक् सा दीक्षा मान्त्रिकी भवेत् ॥
 दिव्यानामपि मन्त्राणां यद्वाख्यानेन देशिकः ।
 शिष्यायोपदिशेत्तत्त्वं सा दीक्षा तान्त्रिकी स्मृता ॥
 सकुण्डमण्डपा होमक्रियाकौशलशालिनी ।
 अभिषेकादि सम्पन्ना हौत्री दीक्षेयमुच्यते ॥
 तारतम्यं समालोक्य दीक्षा कार्या विपश्चिता ।
 शक्तितपातानुसारेण शिष्योऽनुग्रहमर्हति ॥
 अतः परं समालक्ष्य गुरुशिष्यस्य योग्यताम् ।
 षडध्वशुद्धिं कुर्वीत सर्वबन्धविमुक्तये ॥
 कलातत्त्वं च भुवनम् वर्णः पदमतः परम् ।
 मन्त्रं चेति समासेन षडध्वा परिपठ्यते ॥

मन्त्रसिद्धिः ।

आब्रह्मबीजदोषाश्च नियमातिक्रमोद्भवाः ।
 ज्ञानाज्ञानकृतां सर्वे प्रणश्यन्ति जपात् प्रिये ॥६॥
 संसारे दुःखभूयिष्ठे यदीच्छेत् सिद्धिमात्मनः ।
 पञ्चाङ्गोपासनेनैव मन्त्रजापी व्रजेत् सुखम् ॥७॥
 पूजा त्रैकालिकी नित्यं जपस्तर्पणमेव च ।
 होमो ब्राह्मणभुक्तिश्च पुरश्चरणमुच्यते ॥८॥
 यद् यदङ्गं विहीयेत तत्संख्याद्विगुणो जपः ।
 कुर्याद् द्वित्रिचतुःपञ्चसंख्यां वा साधकः प्रिये ॥९॥
 कुर्वीत चाङ्गसिध्यर्थं तदशक्तौ स भक्तितः ।
 तच्चेदङ्गं विहीयेत मन्त्री नेष्टमवाप्नुयात् ॥१०॥
 उपदेशस्य सामर्थ्यात् श्रीगुरोश्च प्रसादतः ।

मन्त्रप्रभावाद्भक्त्या च मन्त्रसिद्धिः प्रजायते ॥ १३ ॥
 अनेककोटिमन्त्राणि चित्ताकुलकराणि च ।
 मन्त्रं गुरुकृपाप्राप्तमेकं स्यात् सर्वसिद्धिदम् ॥ १९ ॥
 यथा घटश्च कलशः कुम्भश्चैकार्थवाचकः ।
 तथा देवश्च मन्त्रश्च गुरुश्चैकार्थ उच्यते ॥ ६४ ॥
 यथा देवस्तथा मन्त्रो यथा मन्त्रस्तथा गुरुः ।
 देवमन्त्रगुरूणाञ्च पूजया सदृशं फलम् ॥ ६५ ॥
 मन्त्रार्थं मन्त्रचैतन्यं योनिमुद्रां न वेत्ति यः ।
 शतकोटिजपेनापि तस्य सिद्धिर्न जायते ॥ ५९ ॥
 चैतन्यरहिता मन्त्राः प्रोक्ता वर्णास्तु केवलम् ।
 फलं नैव प्रयच्छन्ति लक्षकोटिजपादपि ॥ ६१ ॥
 हृत्कण्ठग्रन्थिभेदश्च सर्वावयववर्धनम् ।
 आनन्दाश्रु च पुलको देहावेशः कुलेश्वरि ।
 गद्गदोक्तिश्च सहसा जायते नात्र संशयः ॥ ६३ ॥
 सकृदुच्चरितेऽप्येवं मन्त्रे चैतन्यसंयुते ।
 दृश्यन्ते प्रत्यया यत्र पारम्पर्यं तदुच्यते ॥ ६४ ॥
 शिवे मन्त्रे गुरौ यस्य भावना सदृशी भवेत् ।
 भोगो मोक्षश्च सिद्धिश्च शीघ्रं तस्य भवेद्भुवम् ॥

जपविधिः ।

सूर्यस्याग्नेर्गुरोरिन्दोर्दीपस्य च जलस्य च ।
 गोविप्रकुलवृक्षाणां सन्निधौ शस्यते जपः ॥ २५ ॥
 गृहे शतगुणं विद्याद् गोष्ठे लक्षगुणं भवेत् ।
 कोटिर्देवालये पुण्यमनन्तं शिवसन्निधौ ॥ २६ ॥
 तूलकम्बलवस्त्राणां सिंहव्याघ्रमृगाजिनम् ।
 कल्पयेदासनं धीमान् सौभाग्यज्ञानवृद्धिदम् ॥ ३३ ॥
 पद्मस्वस्तिकवीरादिष्वासनेषूपविश्य च ।
 जपार्चनादिकं कुर्यादन्यथा निष्फलं भवेत् ॥ ३४ ॥
 एकैकमङ्गुलीभिः स्याद्रेखाभिर्दशधा फलम् ।

मणिभिः शतसाहस्रं माणिक्याऽनन्तमुच्यते ॥५०॥

त्रिंशद्भिः स्याद्धनं पुष्टिः सप्तविंशतिभिर्भवेत् ।

पञ्चविंशतिभिर्मोक्षं पञ्चदश्याभिचारके ।

पञ्चाशद्भिः कुलेशानि सर्वसिद्धिरुदीरिता ॥५१॥

उच्चैर्जपोऽधमः प्रोक्त उपांशुर्मध्यमः स्मृतः ।

उत्तमो मानसो देवि त्रिविधः कथितो जपः ॥५४॥

भक्ष्यं हविष्यं शाकादि विहितानि फलान्यपि ।

मूलं शक्तुं यवानाञ्च शस्तान्येतानि मन्त्रिणाम् ॥७४॥

यस्यान्नं पानपुष्टाङ्गः कुरुते धर्मसञ्चयम् ।

अन्नदातुः फलं चार्द्धं कर्तुंश्चार्द्धं न संशयः ॥७५॥

तस्मात् सर्वप्रयत्नेन परान्नं वर्जयेत् सुधीः ।

पुरश्चरणकाले च काम्यकर्मस्वपीश्वरि ॥७६॥

जिह्वा दग्धा परान्नेन करौ दग्धौ प्रतिग्रहात् ।

मनो दग्धं परस्त्रीभिः कार्यसिद्धिः कथं भवेत् ॥७७॥

शान्तः शुचिमिताहारो भूशायी भक्तिमान् वशी ।

निर्द्वन्द्वः स्थिरधीर्मौनी संयतात्मा जपेत् प्रिये ॥११०॥

तन्निष्ठस्तद्रूपप्राणस्तच्चित्तस्तत्परायणः ।

तत्पदार्थानुसन्धानं कुर्वन् मन्त्रं जपेत् प्रिये ॥११३॥

जपात् श्रान्तः पुनर्ध्यायेद्यानात् श्रान्तः पुनर्जपेत् ।

जपध्यानादियुक्तस्य क्षिप्रं मन्त्रः प्रसिध्यति ॥११४॥

यदृच्छया श्रुतं मन्त्रं दृष्टेनापि छलेन च ।

पत्रे स्थितं वा चाध्याप्य तज्जपः स्यादनर्थकृत् ॥२०॥

जपकाले विवर्जनीयानि ।

जाड्यं दुःखं तृणच्छेदं विवादं वा मनोरथम् ।

बहिस्तु देहवायुञ्च जपकाले विवर्जयेत् ॥१०९॥

उष्णीशी कञ्चुकी नम्रो मुक्तकेशो गणावृतः ।

अपवित्रोत्तरीयश्चाशुचिर्गच्छंश्च नो जपेत् ॥१०८॥

आलस्यं जृम्भणं निद्रां क्षुतं निष्ठीवनं भयम् ।
 नीचाङ्गस्पर्शनं कोपं जपकाले विवर्जयेत् ॥ १०६ ॥
 मलिनाम्बरकेशादिमुखदौर्गन्धसंयुतः ।
 यो जपेत्तं दहत्याशु देवता सुजुगुप्सिता ॥ १०५ ॥
 विण्मूत्रत्यागशेषादियुक्तः कर्म करोति यः ।
 जपाचेनादिकं सर्वमपवित्रं भवेत् प्रिये ॥ १०४ ॥
 अमेध्येन तु देहेन न्यासं देवार्चनं जपम् ।
 होमं कुर्वन्ति चेन्मूढास्तत् सर्वं निष्फलं भवेत् ॥ १०३ ॥
 अत्याहारः प्रलापश्च प्रजल्पो नियमाग्रहः ।
 अन्यासङ्गश्च लौल्यश्च षड्भिर्मन्त्रो न सिध्यति ॥ १०८ ॥
 मनोऽन्यत्र शिवोऽन्यत्र शक्तिरन्यत्र मारुतः ।
 न सिध्यति वरारोहे लक्षकोटिजपादपि ॥ १०० ॥
 धनार्थं गम्यते तीर्थं दम्भार्थं क्रियते तपः ।
 ख्यात्यर्थं दीयते दानं कथं सिद्धिर्वरानने ॥ १०२ ॥

आत्मविद्या

गुरोः कृपा प्रसादेन ब्रह्माहमिति भावयेत् ।
 अनेन मुक्तिमार्गेण ह्यात्मज्ञानं प्रकाशते ॥
 श्रीगुरुं सच्चिदानन्दं भावातीतं विभाव्य च ।
 तन्निर्दिशितमार्गेण ध्यानमग्नौ भवेत्सुधीः ॥
 परात्परतरं ध्यायेच्छुद्धस्फटिकसन्निभम् ।
 हृदयाकाशमध्यस्थं स्वाङ्गुष्ठपरिमाणकम् ॥
 अङ्गुष्ठमात्रं पुरुषं ध्यायतश्चिन्मयं हृदि ।
 तत्र स्फुरति यो भावः शृणु तत्कथयामि ते ॥
 यथा निजस्वभावेन केयूरकटकादयः ।
 सुवर्णत्वेन तिष्ठन्ति तथाऽहं ब्रह्म शाश्वतम् ॥
 एवं ध्यायन् परंब्रह्म स्थातव्यं यत्र कुत्रचित् ।
 कीटो भृङ्ग इव ध्यानात् ब्रह्मैव भवति स्वयम् ॥
 यदृच्छया चोपपन्नं ह्यल्पं बहुलमेव वा ।

नीरागेणैव भुञ्जीत स्वाभ्याससमये मुदा ॥
 एकमेवाद्वितीयोऽहम् गुरुवाक्यात्सुनिश्चितम् ।
 एवमभ्यस्यतो नित्यं न सेव्यं वै वनान्तरम् ॥
 अभ्यासान्निमिषेणैव समाधिमधिगच्छति ।
 जन्मकोटिकृतं पापं तत्क्षणादेव नश्यति ॥
 न तत्सुखं सुरेन्द्रस्य न सुखं चक्रवर्तिनाम् ।
 यत्सुखं वीतरागस्य सदा संतुष्टचेतसः ॥
 रसं ब्रह्म पिबेद्यश्च तृप्तो यः परमात्मनि ।
 इन्द्रं च मनुते रङ्गं नृपाणां तत्र का कथा ॥
 देशः पूतो जनाः पूतास्तादृशो यत्र तिष्ठति ।
 तत्कटाक्षोऽथ संसर्गः परस्मै श्रेयसेष्यलम् ॥
 देही ब्रह्म भवेदेवं प्रसादाद्भ्यानतो गुरोः ।
 नराणां च फलप्राप्तौ भक्तिरेव हि कारणम् ॥

अथ गुर्वष्टकम्

शरीरं सुरूपं तथा वा कलत्रं यशश्चारु चित्रं धनं मेरुतुल्यम् ।
 मनश्चेन्न लग्नं गुरोरङ्घ्रिपद्मे ततः किं ततः किं ततः किं ततः किम् ॥ १ ॥
 कलत्रं धनं पुत्रपौत्रादि सर्वं गृहं बान्धवाः सर्वमेतद्धि जातम् ।
 मनश्चेन्न लग्नं गुरोरङ्घ्रिपद्मे ततः किं ततः किं ततः किं ततः किम् ॥ २ ॥
 षडङ्गादिवेदो मुखे शास्त्रविद्या कवित्वादि गद्यं सुपद्यं करोति ।
 मनश्चेन्न लग्नं गुरोरङ्घ्रिपद्मे ततः किं ततः किं ततः किं ततः किम् ॥ ३ ॥
 विदेशेषु मान्यः स्वदेशेषु धन्यः सदाचारवृत्तेषु मत्तो न चान्यः ।
 मनश्चेन्न लग्नं गुरोरङ्घ्रिपद्मे ततः किं ततः किं ततः किं ततः किम् ॥ ४ ॥
 क्षमामण्डले भूपभूपालवृन्दैः सदा सेवितं यस्य पादारविन्दम् ।
 मनश्चेन्न लग्नं गुरोरङ्घ्रिपद्मे ततः किं ततः किं ततः किं ततः किम् ॥ ५ ॥
 यशो मे गतं दिक्षु दानप्रतापाज्जगद्वस्तु सर्वं करे यत्प्रसादात् ।
 मनश्चेन्न लग्नं गुरोरङ्घ्रिपद्मे ततः किं ततः किं ततः किं ततः किम् ॥ ६ ॥

न भोगे न योगे न वा वाजिराजौ न कान्तामुखे नैव वित्तेषु चित्तम् ।
मनश्चेन्न लग्नं गुरोरङ्घ्रिपद्मे ततः किं ततः किं ततः किं ततः किम् ॥ ७ ॥
अरण्ये न वा स्वस्य गेहे न कार्ये न देहे मनो वर्तते मे त्वनर्घ्ये ।
मनश्चेन्न लग्नं गुरोरङ्घ्रिपद्मे ततः किं ततः किं ततः किं ततः किम् ॥ ८ ॥
गुरुरष्टकं यः पठेत्पुण्यदेही यतिर्भूपतिर्ब्रह्मचारी च गेही ।
लभेद्वाञ्छितार्थं पदं ब्रह्मसंज्ञं गुरोरुक्तवाक्ये मनो यस्य लग्नम् ॥ ९ ॥

अथ गुरुपादुकास्तोत्रम्

अनन्तसंसारसमुद्रतार नौकायिताभ्यां गुरुपादुकाभ्याम् ।
वैराग्यसाम्राज्यदपूजनाभ्यां नमो नमः श्रीगुरुपादुकाभ्याम् ॥ १ ॥
कवित्ववाराशिनिशाकराभ्यां दौर्भाग्यदावाम्बुदमालिकाभ्याम् ।
दूरिकृतानम्रविपत्ततिभ्यां नमो नमः श्रीगुरुपादुकाभ्याम् ॥ २ ॥
नता ययोः श्रीपतितां समीयुः कदाचिदप्याशु दरिद्रवर्याः ।
मूकाश्च वाचस्पतितां हि ताभ्यां नमो नमः श्रीगुरुपादुकाभ्याम् ॥ ३ ॥
नालीकनीकाशपदाहृताभ्यां नानाविमोहादिनिवारिकाभ्यां ।
नमज्जनाभीष्टततिप्रदाभ्यां नमो नमः श्रीगुरुपादुकाभ्याम् ॥ ४ ॥
नृपालिमौलिब्रजरत्नकान्तिसरिद्विराजत् झषकन्यकाभ्याम् ।
नृपत्वदाभ्यां नतलोकपङ्केः नमो नमः श्रीगुरुपादुकाभ्याम् ॥ ५ ॥
पापान्धकारार्कपरम्पराभ्यां तापत्रयाहीन्द्रखगेश्वराभ्याम् ।
जाड्याब्धिसंशोषणवाडवाभ्यां नमो नमः श्रीगुरुपादुकाभ्याम् ॥ ६ ॥
शमादिषट्कप्रदवैभवाभ्यां समाधिदानव्रतदीक्षिताभ्याम् ।
रमाधवाङ्घ्रिस्थिरभक्तिदाभ्यां नमो नमः श्रीगुरुपादुकाभ्याम् ॥ ७ ॥
स्वार्चापराणामखिलेष्टदाभ्यां स्वाहासहायाक्षधुरन्धराभ्याम् ।
स्वान्ताच्छ भावप्रदपूजनाभ्यां नमो नमः श्रीगुरुपादुकाभ्याम् ॥ ८ ॥
कामादिसर्पव्रजगारुडाभ्यां विवेकवैराग्यनिधिप्रदाभ्याम् ।

बोधप्रदाभ्यां द्रुतमोक्षदाभ्यां नमो नमः श्रीगुरुपादुकाभ्याम् ॥९॥
नमो नमस्तेऽस्तु सहस्रकृत्वः पुनश्चभूयोऽपि नमो नमस्ते ।
नमः पुरस्थादथ पृष्ठतस्ते नमोऽस्तु ते सर्वत एव सर्व ॥१०॥
त्वमेव माता च पिता त्वमेव त्वमेव बन्धुश्च सखा त्वमेव ।
त्वमेव विद्या द्रविणं त्वमेव त्वमेव सर्वं मम देवदेव ॥११॥

अथ श्रीगुरुगीता

श्रीगणेशाय नमः श्री दत्तप्रभवे नमः

हंसाभ्यां परिवृत्तहार्दकमले शुद्धे जगत्कारणं
विश्वाकारमनेकदेहनिलयं स्वच्छन्दमानन्दकम् ।
सर्वाधारमखण्डचिद्धनरसं पूर्णं ह्यनन्तं शुभं
प्रत्यक्षाक्षरविग्रहं गुरुवरं ध्यायेद्विभुं शाश्वतम् ॥
नमामि सद्गुरुं शान्तं प्रत्यक्षं शिवरूपिणम् ।
शिरसा योगपीठस्थं मुक्तिकाम्यार्थसिद्धये ॥
ऋषय ऊचुः –
गुह्यात् गुह्यतरा सारा गुरुगीता विशेषतः ।
तव प्रसादाच्छ्रोतव्या तां सर्वा ब्रूहि सूत नः ॥१॥
सूत उवाच –
कैलासशिखरे रम्ये भक्तानुग्रहतत्परम् ।
प्रणम्य पार्वती भक्त्या शङ्करं परिपृच्छति ॥२॥
पार्वत्युवाच –
नमस्ते देवदेवेश परात्पर जगद्गुरो ।
सदशिव महादेव गुरुदीक्षां प्रयच्छ मे ॥३॥
भगवन् सर्वधर्मज्ञ व्रतानामुत्तमोत्तमम् ।
ब्रूहि मे कृपया शम्भो गुरुमाहात्म्यमद्भुतम् ॥४॥
केन मार्गेण भो स्वामिन् देही ब्रह्ममयो भवेत् ।

कुरुमेवानुग्रहं देव नमामि चरणौ तव ॥५॥
 ईश्वर उवाच –
 मम रूपासि देवि त्वं त्वद्भक्त्या तद्वदाम्यहम् ।
 लोकोपकारकः प्रश्नः कृतः केनापि नो पुरा ॥६॥
 यो गुरुः स शिवः प्रोक्तो यः शिवः स गुरुः स्मृतः ।
 विकल्पं यस्तु कुर्वीत स भवेत् पातकी गुरौ ॥७॥
 दुर्लभं त्रिषु लोकेषु तच्छृणु प्रवदाम्यहम् ।
 गुरुं ब्रह्म विना नान्यत् सत्यं सत्यं वरानने ॥८॥
 वेदशास्त्रपुराणानि सेतिहासाकानि च ।
 मन्त्रतन्त्रादिविद्याश्च स्मृतिरुच्चाटनादिकम् ॥९॥
 शैवशाक्तागमादीनि ह्यन्ये च बहवो मताः ।
 भ्रामकाः सर्व एवैते जीवानामल्पचेतसाम् ॥१०॥
 यज्ञो व्रतं तपोदानं जपस्तीर्थं तथैव च ।
 सर्वेषामेव जन्तूनां सर्वे मार्गः प्रतारकाः ॥११॥
 जपस्तपोव्रतं तीर्थं यज्ञोदानं तथैव च ।
 गुरुतत्त्वमविज्ञाय सर्वं व्यर्थं भवेत्प्रिये ॥१२॥
 गुरोर्विद्यात्मनो नान्यत् सत्यं सत्यं न संशयः ।
 तल्लाभार्थं प्रयत्नस्तु कर्तव्यो हि मनीषिभिः ॥१३॥
 रूढाविद्याजगन्माया देहेस्तिध्वान्तरूपिणे ।
 तद्वारकः प्रकाशश्च गुरुशब्देन कथ्यते ॥१४॥
 यदङ्घ्रिकमलद्वन्द्वं द्वन्द्वतापनिवारकम् ।
 तारकं भवसिन्धोश्च तं गुरुं प्रणमाम्यहम् ॥१५॥
 देही ब्रह्म भवेद्यस्मात् तदिदानीं प्रकाशये ।
 सर्वपापविशुद्धात्मा श्रीगुरोः पादसेवनम् ॥१६॥
 गुरोः पादोदकं पीत्वा धृत्वा शिरसि पावनम् ।
 सर्वतीर्थावगाहस्य सम्प्राप्नोति फलं नरः ॥१७॥
 शोषणं पापपङ्कस्य दीपनं ज्ञानतेजसः ।

गुरोः पादोदकं देवि संसारार्णवतारकम् ॥ १८ ॥
 अविद्यामूलनाशाय जन्मकर्मनिवृत्तये ।
 ज्ञानवैराग्यसिद्ध्यर्थं गुरुपादोदकं पिबेत् ॥ १९ ॥
 गुरुपादोदकं पानं गुरोरुच्छिष्टभोजनम् ।
 गुरुमूर्तेः सदाध्यानं गुरुस्तोत्रं परो जपः ॥ २० ॥
 स्वदेशिकस्यैव च नामकीर्तनं भवेदनन्तस्य शिवस्य कीर्तनम् ।
 स्वदेशिकस्यैव च रूपचिन्तनं भवेदनन्तस्य शिवस्य चिन्तनम् ॥ २१ ॥
 यत्पादपांसवः सन्तः केऽपि संसारवारिधेः ।
 सेतुबन्धाय कल्पन्ते देशिकं तमुपास्महे ॥ २२ ॥
 काशीक्षेत्रं निवासश्च जाह्नवी चरणोदकम् ।
 गुरुर्विश्वेश्वरः साक्षात् तारकं ब्रह्मनिश्चितम् ॥ २३ ॥
 गुरोः पादाङ्कितं यत्र गया साऽधोक्षजोद्भवा ।
 तीर्थराजः प्रयागोऽसौ गुरुमूर्त्यै नमो नमः ॥ २४ ॥
 गुरुमूर्तिं स्मरेन्नित्यं गुरोर्नाम सदा जपेत् ।
 गुरोराज्ञां प्रकुर्वीत गुरोरन्यं न भावयेत् ॥ २५ ॥
 गुरुवक्त्रे स्थिता विद्या प्राप्यते तत्प्रसादतः ।
 तस्मात्तं देशिकं ध्यायेद्यथा योषित्प्रियं स्वकम् ॥ २६ ॥
 स्वाश्रमं च स्वजार्तिं च स्वकीर्तिं पुष्टिवर्धनम् ।
 एतत्सर्वं परित्यज्य गुरुमेव समाश्रयेत् ॥ २७ ॥
 अनन्याश्चिन्तयन्तो ये ध्रुवं तेषां परं पदम् ।
 तस्मात्सर्वप्रयत्नेन गुरोराराधनं कुरु ॥ २८ ॥
 गुरोर्मुखाच्च सम्प्राप्य देवि ब्रह्मात्मसंविदम् ।
 त्रैलोक्यस्फुटवक्तारो देवर्षिपितृमानवाः ॥ २९ ॥
 गुकारश्चान्धकारो हि रुकारस्तेज उच्यते ।
 अज्ञानग्रासकं ब्रह्म गुरुरेव न संशयः ॥ ३० ॥
 गुकारश्चान्धकारस्तु रुकारस्तन्निरोधकः ।
 अन्धकारविनाशित्वात् गुरुरित्यभिधीयते ॥ ३१ ॥

गुकारः स्याद्गुणातीतो रूपातीतो रुकारकः ।
 गुणरूपविहीनत्वादगुरुरित्यभिधीयते ॥३२॥
 गुकारः प्रथमो वर्णो मायादिगुणभासकः ।
 रुकारोऽस्ति परंब्रह्म मायाभ्रान्तिविमोचकम् ॥३३॥
 एवं गुरुपदं श्रेष्ठं देवानामपि दुर्लभम् ।
 हाहाहूहूगणैश्चैव गन्धर्वैरपि पूजितम् ॥३४॥
 ध्रुवं तेषां च सर्वेषां नास्ति तत्त्वं गुरोः परम् ।
 गुरोराराधानं कार्यं स्वजीवत्वं निवेदयेत् ॥३५॥
 आसनं शयनं वस्त्रं वाहनं भूषणादिकम् ।
 साधकेन प्रदातव्यं गुरोः सन्तोषकारणम् ॥३६॥
 कर्मणा मनसा वाचा नित्यमाराधयेद्गुरुम् ।
 दीर्घदण्डं नमस्कुर्यान्निलज्जो गुरुसन्निधौ ॥३७॥
 शरीरमर्थं प्राणांश्च सद्गुरुभ्यो निवेदयेत् ।
 आत्मानमपि दास्याय वैदेहो जनको यथा ॥३८॥
 गुरुरेव जगत्सर्वं ब्रह्मविष्णुशिवात्मकम् ।
 गुरोः परतरं नास्ति तस्मात्तं पूजयेद्गुरुम् ॥३९॥
 यस्यानुग्रहमात्रेण हृदि ह्युत्पद्यते क्षणात् ।
 ज्ञानं च परमानन्दः सद्गुरुः शिव एव सः ॥४०॥
 भस्मकीटविडं तं हि देहं स्थूलं वरानने ।
 त्वङ्मूत्ररुधिरास्थीनि मलमांसादिभाजनम् ॥४१॥
 संसारवृक्षमारूढाः पतन्तो नरकार्णवे ।
 सर्वे येनोद्धृता लोकास्तस्मै श्री गुरवे नमः ॥४२॥
 गुरुर्ब्रह्मागुरुर्विष्णुर्गुरुर्देवो महेश्वरः ।
 गुरुरेव परं ब्रह्म तस्मै श्री गुरवे नमः ॥४३॥
 अखण्डमण्डलाकारं व्याप्तं येन चराचरम् ।
 तत्पदं दर्शितं येन तस्मै श्रीगुरवे नमः ॥४४॥
 देहे जीवत्वमापन्नं चैतन्यं निष्कलं परम् ।

त्वं पदं दर्शितं येन तस्मै श्री गुरवे नमः ॥४५॥
 अखण्डं परमार्थं सत् ऐक्यं च त्वं तदोः शुभम् ।
 असिना दर्शितं येन तस्मै श्री गुरवे नमः ॥४६॥
 सर्वश्रुतिशिरोरत्ननीराजितपदाम्बुजम् ।
 वेदान्ताम्बुजसूर्याभं श्रीगुरुं शरणं व्रजेत् ॥४७॥
 चैतन्यं शाश्वतं शान्तं मायातीतं निरञ्जनम् ।
 नादबिन्दुकलातीतं तस्मै श्री गुरवे नमः ॥४८॥
 स्थावरं जङ्गमं चेति यत्किञ्चिज्जगतीतले ।
 व्याप्तं यस्य चित्ता सर्वं तस्मै श्री गुरवे नमः ॥४९॥
 त्वं पिता त्वं च मे माता त्वं बन्धुस्त्वं च दैवतम् ।
 संसारप्रीतिभङ्गाय तुभ्यं श्री गुरवे नमः ॥५०॥
 यत्सत्तया जगत्सत्त्वं यत्प्रकाशेन भायुतम् ।
 नन्दनं च यदानन्दात्तस्मै श्री गुरवे नमः ॥५१॥
 येन चेतयताऽऽपूर्य चित्तं चेतयते नरः ।
 जाग्रत्स्वप्नसुषुप्त्यादौ तस्मै श्री गुरवे नमः ॥५२॥
 यस्य ज्ञानादिदं विश्वमदृश्यं भेदभेदतः ।
 सत्स्वरूपावशेषं च तस्मै श्री गुरवे नमः ॥५३॥
 य एव कार्यरूपेण कारणेनापि भाति च ।
 कार्यकारणनिर्मुक्तस्तस्मै श्री गुरवे नमः ॥५४॥
 ज्ञानशक्तिस्वरूपाय कामितार्थप्रदायिने ।
 भुक्तिमुक्तिप्रदात्रे च तस्मै श्री गुरवे नमः ॥५५॥
 अनेकजन्मसम्प्राप्तकर्मकोटिविदाहिने ।
 ज्ञानानलप्रभावेन तस्मै श्री गुरवे नमः ॥५६॥
 न गुरोरधिकं तत्त्वं न गुरोरधिकं तपः ।
 न गुरोरधिकं ज्ञानं तस्मै श्री गुरवे नमः ॥५७॥
 मन्नाथः श्रीजगन्नाथो मद्गुरुः श्रीजगद्गुरुः ।
 ममात्मा सर्वभूतात्मा तस्मै श्री गुरवे नमः ॥५८॥

गुरुरादिरनादिश्च गुरुः परमदैवतम् ।
 गुरोः समानः कोवास्ति तस्मै श्री गुरवे नमः ॥५९॥
 एक एव परो बन्धुर्विषमो समुपस्थिते ।
 निस्स्पृहः करुणासिन्धुस्तस्मै श्री गुरवे नमः ॥६०॥
 गुरुमध्ये स्थितं विश्वं विश्वमध्ये स्थितो गुरुः ।
 विश्वरूपो विरूपोऽसौ तस्मै श्री गुरवे नमः ॥६१॥
 भवारण्यप्रविष्टस्य दिङ्मोहभ्रान्तचेतसः ।
 येन सन्दर्शिनः पन्थास्तस्मै श्री गुरवे नमः ॥६२॥
 तापत्रयाग्नितापानां श्रान्तानां प्राणिनामुमे ।
 गुरुरेव परागङ्गा तस्मै श्री गुरवे नमः ॥६३॥
 हेतवे सर्वजगतां संसारार्णवसेतवे ।
 प्रभवे सर्वविद्यानां शम्भवे गुरवे नमः ॥६४॥
 ध्यानमूलं गुरोर्मूर्तिः पूजामूलं गुरोः पदम् ।
 मन्त्रमूलं गुरोर्वाक्यं मोक्षमूलं गुरोः कृपा ॥६५॥
 हरणं भवरोगस्य तरणं क्लेशवारिधे ।
 भरणं सर्वलोकस्य शरणं चरणं गुरोः ॥६६॥
 शिवे रुष्टे गुरुस्त्राता गुरौ रुष्टे न कश्चन ।
 तस्मात् परगुरुं लब्ध्वा तमेव शरणं ब्रजेत् ॥६७॥
 अत्रिणेत्रः शिवःसाक्षात् द्विभुजश्चापरो हरिः ।
 योऽचतुर्वदनो ब्रह्मा श्री गुरुः कथितः प्रिये ॥६८॥
 नित्याय निर्विकाराय निरवधाय योगिने ।
 निष्कलाय निरीहाय शिवाय गुरवे नमः ॥६९॥
 शिष्यहृत्पद्मसूर्याय सत्याय ज्ञानस्वरूपिणे ।
 वेदान्तवाक्यवेद्याय शिवाय गुरवे नमः ॥७०॥
 उपायोपेयरूपाय सदुपायप्रदर्शिने ।
 अनिर्वाच्याय वाच्याय शिवाय गुरवे नमः ॥७१॥
 कार्यकारणरूपाय रूपारूपाय ते सदा ।

अप्रमेयस्वरूपाय शिवाय गुरवे नमः ॥७२॥
 दृग्दृश्यद्रष्टृरूपाय निष्पन्ननिजरूपिणे ।
 अपारायाद्वितीयाय शिवाय गुरवे नमः ॥७३॥
 गुणाधाराय गुणिने गुणरूपस्वरूपिणे ।
 जन्मिने जन्महीनाय शिवाय गुरवे नमः ॥७४॥
 अनाद्यायाखिलाद्याय मायिने गतमायिने ।
 अरूपाय स्वरूपाय शिवाय गुरवे नमः ॥७५॥
 सर्वमन्त्रस्वरूपाय सर्वतन्त्रस्वरूपिणे ।
 सर्वगाय समस्ताय शिवाय गुरवे नमः ॥७६॥
 मनुष्यचर्मणाऽऽबद्धः साक्षात् परशिवः स्वयम् ।
 गुरुरित्यभिधां गृह्णन् गूढः पर्यटति क्षितौ ॥७७॥
 शिववद्दृश्यते साक्षात् श्रीगुरुः पुण्यकर्मणाम् ।
 नरवद्दृश्यते सैव श्रीगुरुः पापकर्मणाम् ॥७८॥
 श्रीनाथचरणद्वन्द्वं यस्यां दिशि विराजते ।
 तस्यै दिशे नमस्कुर्यात् भक्त्या प्रतिदिनं प्रिये ॥७९॥
 तस्यै दिशे सततमञ्जलिरेष नित्यं
 प्रक्षिप्यते मुखरितालियुतप्रसूनैः ।
 जागर्ति यत्र भगवान् गुरुचक्रवर्ती
 विश्वस्थितिप्रलयनाटकविश्वसाक्षी ॥८०॥
 उरसा शिरसा चैव मनसा वचसा दृशा ।
 पद्भ्यां कराभ्यां कर्णाभ्यां प्रणामोऽष्टाङ्ग उच्यते ॥८१॥
 गुरोः कृपाप्रसादेन ब्रह्मविष्णुमहेश्वराः ।
 समर्थास्तत्प्रसादो हि केवलं गुरुसेवया ॥८२॥
 देवकिन्नरगन्धर्वाः पितरो यक्षचारणाः ।
 मुनयो नैव जानन्ति गुरुशुश्रूषणे विधिम् ॥८३॥
 मदाहङ्कारगर्वेण तपोविद्याबलान्विताः ।
 संसारकुहरावर्ते पतिता घटयन्त्रवत् ॥८४॥

ध्यानं शृणु महादेवि श्रीगुरोः कथयामि ते ।
 सर्वसौख्यकरं तद्बद्धुक्तिमुक्तिप्रदायकम् ॥८५॥
 श्रीमत्परब्रह्मगुरुं स्मरामि श्रीमत्परब्रह्मगुरुं भजामि ।
 श्रीमत्परब्रह्मगुरुं वदामि श्रीमत्परब्रह्मगुरुं नमामि ॥८६॥
 ब्रह्मानन्दं परमसुखदं केवलं ज्ञानमूर्तिं
 द्वन्द्वातीतं गगनसदृशं तत्त्वमस्यादिलक्ष्यम् ।
 एकं नित्यं विमलमचलं सर्वधीसाक्षिभूतं
 भावातीतं त्रिगुणरहितं सद्गुरुं तं नमामि ॥८७॥
 आनन्दमानन्दकरं प्रसन्नं
 ज्ञानस्वरूपं निजबोधयुक्तम् ।
 योगीन्द्रमीड्यं भवरोगवैद्यं
 श्रीमद्गुरुं नित्यमहं नमामि ॥८८॥
 नित्यं शुद्धं निराभासं निराकारं निरञ्जनम् ।
 नित्यबोधचिदानन्दं गुरुं ब्रह्मनमाम्यहम् ॥८९॥
 हृदम्बुजे कर्णिकमध्यसंस्थे
 सिंहासने संस्थितदिव्यमूर्तिम् ।
 ध्यायेद्गुरुं चन्द्रकलाप्रकाशं
 सच्चित्सुखाभीष्टवरं ददानम् ॥९०॥
 श्वेताम्बरं श्वेतविलेपपुष्पं
 मुक्ताविभूषं मुदितं त्रिणेत्रम् ।
 वामाङ्गपीठस्थितदिव्यशक्तिं
 मन्दस्मितं सान्द्रकृपानिधानम् ॥९१॥
 यस्मिन् सृष्टिस्थितिध्वंसनिग्रहानुग्रहात्मकम् ।
 कृत्यं पञ्चविधं शश्वद्भासते तं गुरुं भजेत् ॥९२॥
 न गुरोरधिकं न गुरोरधिकं
 न गुरोरधिकं न गुरोरधिकं ।
 शिवशासनतः शिवशासनतः

शिवशासनतः शिवशासनतः ॥९३॥
 ज्ञेयं सर्वं विलाप्येत विशुद्धज्ञानयोगतः ।
 ज्ञातृत्वमपि चिन्मात्रे नान्यः पन्था द्वितीयकः ॥९४॥
 यावत्तिष्ठति देहेऽसौ तावदेवि गुरुं स्मरेत् ।
 गुरुलोपो न कर्तव्यो निष्ठितोप्यद्वये परे ॥९५॥
 हुंकारेण न वक्तव्यं प्राज्ञैः शिष्यैः कदाचन ।
 गुरोरग्रे न वक्तव्यमसत्यं च कदाचन ॥९६॥
 गुरुं त्वं कृत्य हुं कृत्य गुर्जित्य वादतः ।
 अरण्ये निर्जले घोरे स भवेद्ब्रह्मराक्षसः ॥९७॥
 उपभुञ्जीत नो वस्तु गुरोः किञ्चिदपि स्वयम् ।
 दत्तं ग्राह्यं प्रसादेति प्रायो ह्येतन्न लभ्यते ॥९८॥
 पादुकासनशय्यादि गुरुणा यदधिष्ठितम् ।
 नमस्कुर्वीत तत्सर्वं पादाभ्यां न स्पृशेत्कचित् ॥९९॥
 गच्छतः पृष्ठतो गच्छेत् गुरुपादौ न लङ्घयेत् ।
 नोल्बणं धारयेद्वेषं नालाङ्कारास्तथोल्बणान् ॥१००॥
 गुरुनिन्दापरं दृष्ट्वा धावयेदथ वारयेत् ।
 स्थानं वा तत् परित्याज्यं जिह्वा च्छेदाक्षमो यदि ॥१०१॥
 अप्रियस्य हास्यस्य नावकाशो गुरोः पुरः ।
 न नियोग परं ब्रूयात् गुरोराज्ञां विभावयेत् ॥१०२॥
 मुनिभ्यः पन्नगेभ्यश्च सुरेभ्यः शापतोऽपि च ।
 कालमृत्युभयाद्वापि गुरू रक्षति पार्वति ॥१०३॥
 नित्यं ब्रह्म निराकारं येन प्राप्तं स वै गुरुः ।
 स शिष्यं प्रापयेत् प्राप्यं दीपो दीपान्तरं यथा ॥१०४॥
 गुरोः कृपाप्रसादेन ब्रह्माहमिति भावयेत् ।
 अनेन मुक्तिमार्गेण ह्यात्मज्ञानं प्रकाशते ॥१०५॥
 संपश्येच्छ्रीगुरुं शान्तं परमात्मस्वरूपिणम् ।
 स्थावरे जङ्गमे चैव सर्वत्र जगतीतले ॥१०६॥

श्रीगुरुं सच्चिदानन्दं भावातीतं विभाव्य च ।
 तन्निर्दिशितमार्गेण ध्यानमग्नो भवेत्सुधिः ॥ १०७ ॥
 परात्परतरं ध्यायेच्छुद्धस्फटिकसन्निभम् ।
 हृदयाकाशमध्यस्थं स्वाङ्गुष्ठपरिमाणकम् ॥ १०८ ॥
 अङ्गुष्ठमात्रं पुरुषं ध्यायतश्चिन्मयं हृदि ।
 तत्र स्फुरति यो भावः शृणु तत्कथयामि ते ॥ १०९ ॥
 विरजं परमाकाशं ध्रुवमानन्दमव्ययम् ।
 अगोचरं तथाऽऽगम्यं नामरूपविवर्जितम् ॥ ११० ॥
 तदहं ब्रह्म कैवल्यमिति बोधः प्रजायते ।
 यथा निजस्वभावेन केयूरकटकादयः ।
 सुवर्णत्वेन तिष्ठन्ति तथाऽहं ब्रह्मशाश्वतम् ॥ १११ ॥
 एवं ध्यायन् परंब्रह्म स्थातव्यं यत्र कुत्रचित् ।
 कीटो भृङ्ग इव ध्यानात् ब्रह्मैव भवति स्वयम् ॥ ११२ ॥
 यदृच्छया चोपपन्नं ह्यल्पं बहुलमेव वा ।
 नीरागेणैव भुञ्जीत स्वाभ्याससमये मुदा ॥ ११३ ॥
 एकमेवाद्वितीयोऽहं गुरुवाक्यात्सुनिश्चितम् ।
 एवमभ्यस्यतो नित्यं न असेव्यं वै वनान्तरम् ॥ ११४ ॥
 अभ्यासान्निमिषेणैव समाधिमधिगच्छति ।
 जन्मकोटिकृतं पापं तत्क्षणादेव नश्यति ॥ ११५ ॥
 न तत्सुखं सुरेन्द्रस्य न सुखं चक्रवर्तिनाम् ।
 यत्सुखं वीतरागस्य सदा सन्तुष्टचेतसः ॥ ११६ ॥
 रसं ब्रह्म पिबेद्यश्च तृप्तो यः परमात्मनि ।
 इन्द्रं च मनुते रङ्गं नृपाणां तत्र का कथा ॥ ११७ ॥
 देशः पूतो जनाः पूतास्तादृशो यत्र तिष्ठति ।
 तत्कटाक्षोऽथ संसर्गः परस्मै श्रेयसेष्यलम् ॥ ११८ ॥
 देही ब्रह्म भवेदेवं प्रसादाद्भ्यानतो गुरोः ।
 नराणां च फलप्राप्तौ भक्तिरेव हि कारणम् ॥ ११९ ॥

मुक्तस्य लक्षणं देवि तवाग्रे कथितं मया ।
 गुरुभक्तिस्थिता ध्यानं सकलं तव कीर्तनम् ॥ १२० ॥
 गुरुगीतातिगुह्यं मयाऽस्ति कथिता शुभा ।
 श्रीगुरुं चिन्मयं ध्यायन् यामहं कलये सदा ॥ १२१ ॥
 गुरुगीतामिमां देवि शुद्धतत्त्वं मयोदितम् ।
 गुरुं मां ध्यायती प्रेम्णा हृदि नित्यं विभावय ॥ १२२ ॥
 इयं चेद्भक्तिभावेन पठ्यते श्रूयतेऽथवा ।
 लिख्यते दीयते पुम्भिर्भवेद्भवविनाशिनी ॥ १२३ ॥
 अनन्तफलमाप्नोति गुरुगीतजपेन तु ।
 अस्याश्च विविधा मन्त्राः कलां नार्हन्ति षोडशीम् ॥ १२४ ॥
 सर्वपापप्रशमनी सर्वसङ्कटनाशिनी ।
 सर्वसिद्धिकरी चेयं सर्वलोकवशङ्करी ॥ १२५ ॥
 दुःस्वप्ननाशिनी चेयं सुस्वप्नफलदायिनी ।
 रिपूणां स्तम्भनी गीता वाचस्पत्यप्रदायिनी ॥ १२६ ॥
 कामिनां कामधेनुश्च सर्वमङ्गलकारिणी ।
 चिन्तामणिश्चिन्तितस्य श्लोके श्लोके च सिद्धिदा ॥ १२७ ॥
 मोक्षकामो जपेन्नित्यं मोक्षश्रियमवाप्नुयात् ।
 पुत्रकामो लभेत्पुत्रान् श्रीकामश्चामितां श्रियम् ॥ १२८ ॥
 त्रिवारपठनात्सद्यः कारागाराद्विमुच्यते ।
 नित्यपाठाद्भवेच्छस्त्री पुत्रिणी सुभगा चिरम् ॥ १२९ ॥
 अकामतः स्त्री विधवा जपेन्मोक्षमवाप्नुयात् ।
 अवैधव्यं सकामा चेल्लभते चान्यजन्मनि ॥ १३० ॥
 जपेच्छाक्ताश्च सौरश्च गाणापत्यश्च वैष्णवः ।
 शैवश्च सिद्धिदामेताम् सर्वदेवस्वरूपिणीम् ॥ १३१ ॥
 तीर्थे बिल्वतरोर्मूले वटमूले सरित्तटे ।
 देवालये च गोष्ठे च मठे वृन्दावने तथा ।
 पवित्रे निर्मले स्थाने जपः शीघ्रफलप्रदः ॥ १३२ ॥

शान्त्यर्थे धारयेच्छुक्लं वस्त्रं वश्येऽथ रक्तिमम् ।
 आभिचारे नीलवर्णं पीतवर्णं धनागमे ॥ १३३ ॥
 गुरुभक्तो भवेच्छीघ्रं गुरुगीताजपेन तु ।
 धन्या माता पिता धन्यो धन्या वंश्या जना अपि ।
 धन्या च वसुधा यत्र गुरुभक्तः प्रजायते ॥ १३४ ॥
 इदं रहस्यं नो वाच्यं यस्मै कस्मैचन प्रिये ।
 अभक्ते वञ्चके धूर्ते पाषण्डे नास्तिके तथा ।
 मनसाऽपि न वक्तव्या गुरुगीता कदाचन ॥ १३५ ॥
 अत्यन्तपक्वचित्तस्य श्रद्धाभक्तियुतस्य च ।
 प्रवक्तव्या प्रयत्नेन ममात्मा प्रीयते तदा ॥ १३६ ॥
 गुरवो बहवो सन्ति शिष्यवित्तापहारकाः ।
 दुर्लभः स गुरुलोके शिष्यसन्तापहारकः ॥ १३७ ॥
 ज्ञानहीनो गुरुं मन्यो मिथ्यावदी विडम्बकः ।
 स्वविश्रान्तिं न जानाति परशान्तिं करोति किम् ॥ १३८ ॥
 स्वयं तरितुमक्षमः परान्निस्तारयेत्कथम् ।
 दूरे तं वर्जयेत् प्राज्ञो धीरमेव समाश्रयेत् ॥ १३९ ॥
 सच्चिदानन्दरूपाय व्यापिने परमात्मने ।
 नमः श्रीगुरुनाथाय प्रकाशानन्दमूर्तये ॥ १४० ॥
 सच्चिदानन्दरूपाय कृष्णाय क्लेशहारिणे ।
 नमो वेदान्तवेद्याय गुरवे बुद्धिसाक्षिणे ॥ १४१ ॥
 यस्य प्रसादादहमेव विष्णुर्मय्येव सर्वं परिकल्पितं च ।
 इत्थं विजानामि सदात्मतत्त्वं तस्याङ्घ्रिपद्मं प्रणतोऽस्मि नित्यम् ॥ १४२ ॥
 यस्यान्तं नादिमध्यं नहि करचरणं नाम गोत्रं न सूत्रं
 नो जातिर्नैव वर्णो न भवति पुरुषो नानपुंसं न च स्त्री ।
 नाकारं नो विकारं नहि जनि मरणं नैव पुण्यं न पापं
 नो तत्त्वं तत्त्वमेकं सहजसमरसं सद्गुरुं तं नमामि ॥ १४३ ॥

॥ ओं तत्सत् श्रीदत्तात्रेयपरब्रह्मार्पणमस्तु ॥